

നടപടികൾ നിർത്തിവയ്ക്കാനുള്ള ഉപക്ഷേപം

കാര്യവട്ടം ക്യാമ്പസിൽ വിദ്യാർത്ഥിക്ക് മർദ്ദനം

മി. സ്പീക്കർ: കേരള യൂണിവേഴ്സിറ്റിയുടെ കാര്യവട്ടം ക്യാമ്പസിൽ

കെ.എസ്.യു. നേതാവായ സാഞ്ചോസിനെ എസ്.എഫ്.ഐ.-യുടെ

നേതൃത്വത്തിൽ മർദ്ദിച്ചതുമൂലം വിദ്യാർത്ഥി സമൂഹത്തിനും രക്ഷിതാക്കൾക്കും

ആശങ്ക ഉളവാക്കിയതിനുള്ളതായി പറയപ്പെടുന്ന സാഹചര്യം ചർച്ച ചെയ്യുന്നതിനായി

നടപടികൾ നിർത്തിവയ്ക്കണമെന്ന ഉപക്ഷേപം

പരിഗണനയ്ക്കെടുക്കണമെന്നാവശ്യപ്പെട്ട് സർവ്വശ്രീ എം. വിൻസെന്റ്, എൻ.

എ. നെല്ലിക്കുന്ന്, മോൻസ് ജോസഫ്, അനൂപ് ജേക്കബ്, മാണി സി. കാപ്പൻ,

ശ്രീമതി കെ. കെ. രമ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം

നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, തിരുവനന്തപുരം

സിറ്റിയിലെ ശ്രീകാര്യം പോലീസ് സ്റ്റേഷൻ പരിധിയിലുള്ള കേരള

സർവ്വകലാശാലയുടെ കാര്യവട്ടം ക്യാമ്പസിൽ 02-07-2024-ന് രാത്രിയും

പിറ്റേന്ന് പുലർച്ചെ ശ്രീകാര്യം പോലീസ് സ്റ്റേഷൻ മുന്നിലും രണ്ട് വിഭാഗം

വിദ്യാർത്ഥികൾ തമ്മിൽ സംഘർഷം നടന്നതിൽ പോലീസ് കേസുകൾ എടുത്ത് അന്വേഷിച്ചുവരുന്നു. 02-07-2024-ന് രാത്രി കാര്യവട്ടം മെൻസ് റിസർച്ച് ഹോസ്റ്റലിൽ പുറത്തുനിന്നുള്ള ഒരാൾ പ്രവേശിച്ചത് കാരണമുണ്ടായ തർക്കമാണ് സംഘർഷത്തിലേയ്ക്ക് നയിച്ചതായി റിപ്പോർട്ട് ചെയ്തിട്ടുള്ളത്.

കെ.എസ്.യു. നേതാക്കളോടൊപ്പമാണ് ക്യാമ്പസിനുപുറത്ത് നിന്നുള്ള ജോബിൻസൺ എന്നയാൾ എത്തിയതെന്ന് പോലീസ് റിപ്പോർട്ടുകളിൽ നിന്ന് മനസ്സിലാക്കുന്നു. തർക്കത്തെ തുടർന്നുണ്ടായ സംഘർത്തിൽ പതിനഞ്ചോളം എസ്.എഫ്.ഐ. പ്രവർത്തകർക്കെതിരെ കെ.എസ്.യു. നേതാവിന്റെ മൊഴിയുടെ അടിസ്ഥാനത്തിൽ ശ്രീകാര്യം പോലീസ് ക്രൈം. നം.710/2024 പ്രകാരം കേസ് രജിസ്റ്റർ ചെയ്ത് അന്വേഷണം നടത്തിയിരുന്നു. തുടർന്ന് കെ.എസ്.യു. യൂത്ത് കോൺഗ്രസ്സ് പ്രവർത്തകർ ശ്രീകാര്യം പോലീസ് സ്റ്റേഷൻ ഉപരോധിച്ചു. കോൺഗ്രസ്സ് എം.എൽ.എ.-മാരായ ശ്രീ. ചാണ്ടി ഉമ്മൻ, ശ്രീ. എം. വിൻസെന്റ് എന്നിവർ സ്ഥലത്തെത്തി ഉപരോധത്തിന് നേതൃത്വം നൽകുകയും ചെയ്തു. ഈ സമയത്ത് കെ.എസ്.യു., യൂത്ത് കോൺഗ്രസ്സ് പ്രവർത്തകരുടെ ഭാഗത്തുനിന്ന് പോലീസിന് നേരെ കല്ലേറുണ്ടായി.

ഡ്യൂട്ടിയിലുണ്ടായിരുന്ന സീനിയർ പോലീസ് ഓഫീസർ സന്തോഷിന് കല്ലേറിൽ നെഞ്ചിൽ പരിക്കേറ്റു. ഈ സംഭവത്തിൽ പോലീസ് ഉദ്യോഗസ്ഥന്റെ മൊഴിയുടെ അടിസ്ഥാനത്തിൽ എം.എൽ.എ.-മാരായ ശ്രീ. എം. വിൻസെന്റ്, ശ്രീ. ചാണ്ടി ഉമ്മൻ എന്നിവർക്ക് പുറമെ ഇരുപതോളം കെ.എസ്.യു, യൂത്ത് കോൺഗ്രസ്സ് പ്രവർത്തകർക്കെതിരെ ക്രൈം.നം.709/2024 ആയി ശ്രീകാര്യം പോലീസ് കേസ് രജിസ്റ്റർ ചെയ്ത് അന്വേഷണം നടത്തിവരുന്നു. ഇതേസമയം എസ്.എഫ്.ഐ. പ്രവർത്തകരും സ്റ്റേഷൻ സമീപത്തുണ്ടായിരുന്നു. സംഘർഷാവസ്ഥ സംജാതമായ സാഹചര്യത്തിൽ ഇരുപതോളം എസ്.എഫ്.ഐ. പ്രവർത്തകർക്കെതിരെയും ശ്രീകാര്യം പോലീസ് ക്രൈം.നം.708/2024 ആയി സ്വമേധയ കേസ് രജിസ്റ്റർ ചെയ്തിട്ടുണ്ട്. 02-07-2024-ന് രാത്രി ഹോസ്റ്റലിൽ ഉണ്ടായ സംഘർഷത്തെ തുടർന്ന് ക്യാമ്പസിനുപുറത്തുള്ള ആദിനാഥ് എന്ന വ്യക്തി ശ്രീകാര്യം പോലീസ് സ്റ്റേഷനിലെത്തി മൊഴി നൽകിയതിന്റെ അടിസ്ഥാനത്തിൽ ഏഴ് എസ്.എഫ്.ഐ. പ്രവർത്തകർ ഉൾപ്പെടെ ഒൻപത് പേർക്കെതിരെ ശ്രീകാര്യം പോലീസ് ക്രൈം.നം.711/2024 ആയി മറ്റൊരു കേസും രജിസ്റ്റർ ചെയ്ത്

അന്വേഷണം ആരംഭിച്ചിട്ടുണ്ട്. കെ.എസ്.യു.-കാരുടെ പരാതിയുടെ അടിസ്ഥാനത്തിൽ മെഡിക്കൽ കോളേജ് പോലീസ് സ്റ്റേഷനിൽ അഞ്ച് പേരെ പ്രതികളാക്കി മറ്റൊരു കേസും രജിസ്റ്റർ ചെയ്തിട്ടുണ്ട്. സംഘർഷാവസ്ഥ നിയന്ത്രണ വിധേയമാക്കുക എന്ന ലക്ഷ്യത്തോടുകൂടി പോലീസ് കൃത്യമായ ഇടപെടലും പ്രവർത്തനവുമാണ് നടത്തിയിട്ടുള്ളത്. ഇക്കാര്യത്തിൽ യാതൊരുവിധ രാഷ്ട്രീയ വിവേചനവുമില്ലാതെയാണ് നടപടികൾ എടുത്തുവരുന്നത്. സംഭവം സംബന്ധിച്ച് രജിസ്റ്റർ ചെയ്തിട്ടുള്ള എല്ലാ കേസുകളിലും ശക്തമായ അന്വേഷണം നടത്തി നടപടികൾ സ്വീകരിക്കും. ക്യാമ്പസുകളിൽ ഈ രീതിയിലുള്ള സംഘർഷങ്ങൾ ഉണ്ടാകാതിരിക്കാൻ വേണ്ട ഇടപെടലുകൾ നടത്താൻ ബന്ധപ്പെട്ട എല്ലാവരും തയ്യാറാകേണ്ടതുണ്ട്. ഈ സാഹചര്യത്തിൽ പ്രസ്തുത വിഷയം സഭ നിർത്തിവെച്ച് ചർച്ച ചെയ്യേണ്ട കാര്യമില്ല.

ശ്രീ. എം. വിൻസെന്റ്: സർ, കേരളത്തിലെ ക്യാമ്പസുകളിൽ എസ്.എഫ്.ഐ. നടത്തുന്ന ക്രൂരമായ അക്രമ പരമ്പരകൾ ഈ സഭയിൽ ചർച്ചയ്ക്ക് വന്നപ്പോഴെല്ലാം എസ്.എഫ്.ഐ.-യുടെ പ്രവർത്തികളെ

ന്യായീകരിക്കുന്നതോടുകൂടി സമീപനമാണ് ബഹുമാനപ്പെട്ട മുഖ്യമന്ത്രിയുടെ
 ഭാഗത്തുനിന്നുണ്ടായത്. ഇന്നും അദ്ദേഹം പറഞ്ഞത്, ഹോസ്റ്റലിൽ ഒരാൾ
 അതിക്രമിച്ച് കയറിയതിനെ തുടർന്നാണ് ഈ സംഘർഷം ഉണ്ടായത്
 എന്നുള്ളതാണ്. അതു നമുക്ക് പരിശോധിക്കാം. ലാ-കോളേജിലെ
 കെ.എസ്.യു.-വിന്റെ യൂണിറ്റ് പ്രസിഡന്റായിരുന്ന വനിതാ നേതാവായിരുന്ന
 അപ്പു യാക്കുബിനെ നിലത്തിട്ട് ചവിട്ടിക്കുട്ടിയ സംഭവം, കെ.എസ്.യു.-കാർ
 താമസിക്കുന്ന വീടുകളിലേയ്ക്ക് പോയി എസ്.എഫ്.ഐ.-കാർ നടത്തിയ
 അക്രമം, അവർ ആശുപത്രിയിലേയ്ക്ക് ചികിത്സയ്ക്ക് പോയപ്പോൾ എഴുപതോളം
 പേർ ചേർന്ന് അവിടെ നടത്തിയ അക്രമം ഇതിനെക്കുറിച്ച് അന്ന്
 ബഹുമാനപ്പെട്ട പ്രതിപക്ഷ നേതാവ് ഇവിടെ സബ്മിഷൻ ഉന്നയിച്ചപ്പോൾ
 അത് അങ്ങയെ അസ്വസ്ഥനാക്കി. എസ്.എഫ്.ഐ.-യെ
 അധികേഷപിക്കുന്നതിന് അതിരവേണ്ടേയെന്നാണ് അങ്ങ് ചോദിച്ചത്. അങ്ങ്
 വീണ്ടും പറഞ്ഞു, എസ്.എഫ്.ഐ. ഇങ്ങനെ പൊങ്ങി പൊങ്ങി പോകുന്നതിൽ
 ഞങ്ങൾക്കുള്ള അസൂയ ആണെന്നു്; പൊങ്ങി പൊങ്ങി പോകുന്നുണ്ട്.
 എ.ഐ.എസ്.എഫ്.-ന്റെ വനിതാ നേതാവിനെ കേട്ടാലറയ്ക്കുന്ന ഭാഷാ

പ്രയോഗം നടത്തിയ നേതാവ് സംസ്ഥാന സെക്രട്ടറിയാക്കി പൊങ്ങി പൊങ്ങി പോയി. വിജയലക്ഷ്മി ടീച്ചറെ തടഞ്ഞുവെച്ച് അക്രമിച്ചയാൾ രാജ്യസഭാംഗമായി പൊങ്ങി പൊങ്ങി പോയിട്ടുള്ള കാര്യം കാണണം. അതുപോലെതന്നെയാണ് കേരളത്തിന്റെ മനസാക്ഷിയെ തെറ്റിച്ച സിദ്ധാർത്ഥന്റെ മരണത്തിലേയ്ക്ക് നയിച്ച സംഭവത്തെക്കുറിച്ച് ഇവിടെ ചർച്ച നടന്നപ്പോഴും അങ്ങേയറ്റം സമീപനം ഇതുതന്നെയായിരുന്നു. അങ്ങ് നൽകുന്ന political patronage-ആണ് എസ്.എഫ്.ഐ.-ക്ക് ഈ അക്രമണ പരമ്പരകൾ നടത്താനുള്ള ഊർജ്ജം പകരുന്നത്. ഹെൽമറ്റും, ചെടിച്ചട്ടിയും, മുളവടിയും കൊണ്ട് എതിരാളികളുടെ കയ്യും, കാലും, തലയും അടിച്ചുപൊട്ടിക്കുന്നവരെ രക്ഷാപ്രവർത്തനമെന്ന് പറഞ്ഞ് സംരക്ഷിച്ചത് അങ്ങാണ്. അവരെ സംരക്ഷിച്ചതിന് കേരളത്തിലെ അങ്ങ് നൽകിയ ആ political patronage-ന് കേരളത്തിലെ ജനങ്ങൾ നൽകിയ ചുട്ട മറുപടിയാണ് പാർലമെന്റ് തെരഞ്ഞെടുപ്പിലെ റിസൾട്ട്. സിദ്ധാർത്ഥന്റെ മരണം സംഭവിച്ചപ്പോൾ അങ്ങത് സി.ബി.ഐ. അന്വേഷണത്തിന് ഉത്തരവിട്ടു. പക്ഷേ അതോടൊപ്പംതന്നെ പ്രതികൾക്ക് പരീക്ഷ എഴുതുവാനുള്ള സഹായം വെറ്ററിനറി സർവ്വകലാശാലയും ഭരണകൂടവും ചെയ്തുകൊടുത്തുവെന്നുള്ളത്

ഓർക്കണം. ഇരുപത്തിയഞ്ചാം തീയതി ഹൈക്കോടതിയുടെ ഉത്തരവ് വരികയാണ്. ഹൈക്കോടതിയുടെ ഉത്തരവ് വന്നതിനുകാരണം സർവ്വകലാശാല ആ കേസിൽ യഥോചിതം ഇടപെടാത്തതുകൊണ്ടാണ്. വെറ്ററിനറി കൗൺസിൽ ഓഫ് ഇന്ത്യയുടെ നോംസ് അനുസരിച്ച് എഴുപത്തഞ്ച് ശതമാനം ഹാജരില്ലാത്തയാളുകൾക്ക് പരീക്ഷ എഴുതാൻ കഴിയില്ല. അങ്ങനെ ആ കാര്യം കോടതിയെ ബോധ്യപ്പെടുത്താൻ വെറ്ററിനറി സർവ്വകലാശാല പരാജയപ്പെട്ടു. ഇറുപ്പത്തിയാറാം തീയതിയിലെ പരീക്ഷയ്ക്ക് ഇരുപത്തിയഞ്ചാം തീയതി ഉത്തരവ് വരുമ്പോൾ രാത്രി സർവ്വകലാശാല ഒന്നടങ്കം ഉണർന്ന് പ്രവർത്തിക്കുകയാണ്. ആ ഉണർന്ന് പ്രവർത്തിച്ചതിന്റെ അടിസ്ഥാനത്തിൽ മണ്ണുത്തിയിലേയ്ക്ക് പരീക്ഷാ കേന്ദ്രം അനുവദിക്കുന്നു, രണ്ട് ടീച്ചർമാരെ ഇൻവിജിലേറ്റർമാരായിട്ട് നിയോഗിക്കുന്നു. അടുത്ത ദിവസം ഇരുപത്താറാം തീയതി രാവിലെ സർവ്വകലാശാല ഉത്തരവിറങ്ങുകയാണ്. ആ ഉത്തരവിൽ പറഞ്ഞിരിക്കുന്നത്, ഈ നിർദ്ദേശങ്ങളൊന്നും നിലവിലെ ചട്ടങ്ങൾക്കും നിയന്ത്രണങ്ങൾക്കുമുള്ള ഇളവായി എടുക്കേണ്ടതില്ലെന്നാണ്. ദിവസങ്ങളോളം പട്ടിണിക്കിട്ട് ആഹാരം കൊടുക്കാതെ തല്ലി ചതച്ചവർക്ക് എന്ത്

പരിഗണനയാണ് കൊടുക്കേണ്ടതെന്ന് അങ്ങ് വ്യക്തമാക്കണം. ഈ രക്ഷാസേനയുടെ ഏറ്റവും ഒടുവിലത്തെ ആക്രമണമാണ് കഴിഞ്ഞ ദിവസം കാര്യവട്ടം ക്യാമ്പസിലുണ്ടായത്. കെ.എസ്.യു.-ന്റെ തിരുവനന്തപുരം ജില്ലാ ജോയിന്റ് സെക്രട്ടറി സാബോസിനെ ഭക്ഷണം കഴിച്ചതിനുശേഷം അദ്ദേഹത്തിന്റെ സുഹൃത്ത് ക്യാമ്പസിലെ സെന്റർ സർക്കിളിലാക്കി. അവിടെ ആക്കി സുഹൃത്ത് തിരിച്ചുപോകുമ്പോൾതന്നെ ആ ക്യാമ്പസിലുണ്ടായിരുന്ന റിസർച്ച് യൂണിയന്റെ ചെയർമാൻ ഒറ്റപ്പാലം മുൻ എം.പി. ശ്രീ. എസ്. അജയകുമാറിന്റെ മകൻ അജത് അജയ് ഫോണിൽ വിളിച്ച് പറയുകയാണ് ഒരത്തൻ വരുന്നുണ്ട് തടഞ്ഞുകൊള്ളണമെന്ന്. അയാളുടെ പിറകെ പോകുകയാണ് മൂന്ന് ബൈക്ക്. അയാളെ തടഞ്ഞുനിർത്തി ബൈക്കിന്റെ കീ ഊരിയെടുക്കുകയാണ്. തുടർന്ന് സാബോസിന്റെ ഈ സുഹൃത്തായ ജോബിൻസ് തന്നെ തടഞ്ഞുവെച്ചിരിക്കുകയാണെന്ന് ഫോണിലൂടെ സാബോസിനെ വിളിച്ചുപറയുന്നു. സാബോസ് ഗ്രൗണ്ടിനടുത്തേയ്ക്ക് എത്തിയപ്പോൾ മുപ്പതോളം എസ്.എഫ്.ഐ.-ക്കാർ ജോബിൻസിനെ തടഞ്ഞുവെച്ചിരിക്കുന്നതായി കണ്ടു. സാബോസിനെ കണ്ടയുടൻതന്നെ എസ്.എഫ്.ഐ.-യുടെ നേതാവ്

അഭിജിത്ത് ആക്രോശിച്ചുകൊണ്ട് ഇവനെ പൊക്കി ഹോസ്റ്റൽ റൂമിൽ കൊണ്ടിടാ.. എന്ന് പറയുകയാണ്. സാഞ്ചോസിനെ കഴുത്തിൽകുത്തിപ്പിടിച്ച് വലിച്ചിഴച്ച് റിസർച്ച് ഹോസ്റ്റലിലേയ്ക്ക് കൊണ്ടുപോകുകയാണ്. അഭിമന്യു എന്ന എസ്.എഫ്.ഐ.-ക്കാരൻ സാഞ്ചോസിന്റെ കഴുത്ത് ഞെരിച്ചു. ശ്യാസം കിട്ടാതെ കയ്യുംകാലും പിടിച്ചപ്പോൾ സാഞ്ചോസിന്റെ തല ഗ്രില്ലിൽക്കൊണ്ട് ഇടിക്കുകയാണ്. അവിടെ വെച്ചും അയാളെ മർദ്ദിച്ചു. അല്പം കഴിഞ്ഞപ്പോൾ സാഞ്ചോസിന്റെ സുഹൃത്തുക്കളെക്കൂടി അവിടെ കൊണ്ടുവരികയാണ്. എന്നിട്ട് അവരെ എസ്.എഫ്.ഐ.-യുടെ ഇടി മുറിയിലേയ്ക്കാണ് കൊണ്ടുപോകുന്നത്. കാര്യവട്ടം ക്യാമ്പസിലെ ഇടി മുറിയുടെ നമ്പർ 121 ആണ്. സിദ്ധാർത്ഥിനെ ഇടിച്ച് ചതച്ച ഇടി മുറിയുടെ നമ്പർ 21 ആണ്. എല്ലാ കോളേജുകൾക്കും ഇടി മുറിയുണ്ട്. പ്രത്യയ ശാസ്ത്രത്തിന്റെ അടിത്തറയിലല്ല എസ്.എഫ്.ഐ. നിൽക്കുന്നത്, ഇടി മുറിയുടെ ഭീകരതയിലാണ്. അയാളെ ഈ 121-ാം നമ്പർ മുറിയിലെ കസേരയിലിരുത്തി, എന്നിട്ട് വിചാരണ തുടങ്ങുകയാണ്. ഇഷ്ടപ്പെടാത്ത മറുപടി കേൾക്കുമ്പോൾ ബൂട്ടിട്ട് ചവിട്ടുകയാണ്. ചവിട്ടി കസേരയോടുകൂടി മറിഞ്ഞ് വീഴുന്നു. ഇവിടെ ഒരു തെറ്റ് അവർ തിരുത്തി.

വെറ്ററിനറി കോളേജിൽ ഭക്ഷണംപോലും കൊടുക്കാതെയിരുന്നെങ്കിൽ ഇവിടെ ഇടയ്ക്കിടയ്ക്ക് കുടിവെള്ളം കൊടുത്തിരുന്നു. ഒരു മണിക്കൂർ അവിടെ ഇരുത്തി അയാളെ മർദ്ദിച്ചു. എന്നിട്ട് യൂണിറ്റുണ്ടാക്കാൻ നീ ആരോടായെന്ന് ചോദിച്ചു. യൂണിറ്റുണ്ടാക്കിയതാണ് അവരെ പ്രകോപിപ്പിച്ചത്. നവാഗതരെ സ്വാഗതം ചെയ്യുകൊണ്ട് സമീപ വർഷങ്ങളിലില്ലാത്ത വിധത്തിൽ ഇരുപതോളം ബോർഡുകൾ ക്യാമ്പസിൽ കെ.എസ്.യു. സ്ഥാപിക്കുകയും കൊടിയോരണങ്ങൾക്കൊണ്ട് അലങ്കരിക്കുകയും ചെയ്തിരുന്നു. സാഞ്ചോസാണ് അതിന് നേതൃത്വം നൽകുന്നതെന്ന കാരണത്താൽ ഇതിൽ അസ്വസ്ഥരായിട്ടാണ് സാഞ്ചോസിനെ ആക്രമിക്കാൻ ഇവർ തയ്യാറായത്. അങ്ങനെ ഒരു മണിക്കൂറോളം മർദ്ദനവും വിചാരണയും കഴിഞ്ഞതിനുശേഷം എന്നെ ആരും ഉപദ്രവിച്ചില്ലെന്ന് സാഞ്ചോസിനെക്കൊണ്ട് എഴുതിവാങ്ങുകയായിരുന്നു. അത് വീഡിയോ റെക്കോർഡ് ചെയ്തു. ഞാൻ ഹോസ്പിറ്റലിലേയ്ക്ക് അതിക്രമിച്ച് കയറിയെന്ന് സാഞ്ചോസിനെക്കൊണ്ട് പറയിപ്പിച്ച് വീഡിയോ റെക്കോർഡ് ചെയ്യുകയായിരുന്നു. ഈ സാഞ്ചോസ് എന്റെ നിയോജകമണ്ഡലത്തിൽപ്പെട്ട ആളാണ്. അദ്ദേഹത്തിന്റെ

മാതാപിതാക്കളെ 20 വർഷമായി എനിക്ക് അറിയാം. ദാരിദ്ര്യത്തിന്റെ പരമ കോടിയിൽ... (ബഹളം....)

മി. സ്വീക്കർ: പ്ലീസ്, പ്ലീസ്... ബഹുമാനപ്പെട്ട പ്രതിപക്ഷനേതാവ് അവിടെ ഇരിക്കൂ. അവരുടെ ഭാഗത്തുനിന്ന് കമന്റ് ഒന്നും വന്നിട്ടില്ല. ഇരിക്കൂ. ഏതെങ്കിലും തരത്തിൽ തടസ്സപ്പെടുത്തുന്നൊരു കമന്റ് അവരുടെ ഭാഗത്തുനിന്ന് വന്നിട്ടില്ല. ബഹുമാനപ്പെട്ട അംഗം അവതരിപ്പിക്കൂ. (ബഹളം...) അവതാരകന് അവസരം കൊടുക്കൂ.

ശ്രീ. എം. വിൻസെന്റ്: സർ, ദാരിദ്ര്യത്തിന്റെ പരമ കോടിയിലുള്ളൊരു വീടാണ് അത്. രണ്ട് നേരം പട്ടിണി കിടന്ന് മൂന്ന് നേരം മക്കൾക്ക് ഭക്ഷണം കൊടുക്കുന്ന രക്ഷാകർത്താക്കളുള്ളൊരു നാടാണ് നമ്മുടേത്. അങ്ങനെ പട്ടിണി കിടന്ന് മക്കളെ പഠിപ്പിക്കാൻവേണ്ടി കോളേജിൽ അയയ്ക്കുമ്പോൾ ആ മക്കൾ എസ്.എഫ്.ഐ.-ക്കാരുടെ ആക്രമണങ്ങൾക്ക് ഇരയായാൽ അവരുടെ ഉള്ളു പിടിയുകയും ഹൃദയം തകർന്ന് പോകുകയും ചെയ്യും. ഒരു പോറലേറ്റാൽ അവർക്ക് സഹിക്കാൻ കഴിയില്ല. ഈ ഇടിമുറിയിലേയ്ക്ക് കൊണ്ടുപോയപ്പോൾ സിദ്ധാർത്ഥിന്റെ അനുഭവമാണോ എനിക്ക് ഉണ്ടാകാൻ പോകുന്നത്, ഞാൻ

പേടിച്ചുപോയി എന്നാണ് സാഞ്ചോസ് പറഞ്ഞത്. ഇവരെ അറസ്റ്റ് ചെയ്യണമെന്ന് ആവശ്യപ്പെട്ടുകൊണ്ട് കെ.എസ്.യു.-വിന്റെ സംസ്ഥാന പ്രസിഡന്റ് ശ്രീ. അലോഷ്യസ് സേവ്യറിന്റെ നേതൃത്വത്തിൽ ശ്രീകാര്യം പോലീസ് സ്റ്റേഷൻ മുന്നിൽ പ്രതിഷേധിച്ചു. ഞാൻ രാത്രി അവിടേയ്ക്ക് പോയി. എന്റെ വാഹനം അവിടെയെത്തിയപ്പോൾത്തന്നെ എസ്.എഫ്.ഐ.-ക്കാർ വാഹനത്തിൽ അടിക്കുകയും കൈ കൊണ്ട് ഇടിക്കുകയും കമ്പ് കൊണ്ട് അടിക്കുകയും ചെയ്ത് ഇന്നും എന്റെ വാഹനം പരിശോധിച്ചാൽ നിങ്ങൾക്ക് മനസ്സിലാകും. ഞാൻ ഡോർ തുറന്ന് ഇറങ്ങിയപ്പോൾ എന്നെ അവർ കയ്യേറ്റം ചെയ്യാൻ ശ്രമിച്ചു.

മി. സ്പീക്കർ: അടിയന്തര പ്രമേയത്തിന് സമയ പരിധിയുണ്ട്. അതിനപ്പുറം സമയം അനുവദിക്കാൻ പറ്റില്ല. അടിയന്തര പ്രമേയത്തിന് അവതാരകന് സമയമുണ്ട്. അങ്ങ് അവതരിപ്പിക്കൂ. അങ്ങയുടെ സമയം കളയാതെ കൺക്ലൂഡ് ചെയ്യൂ. (ബഹളം...)

ശ്രീ. എം. വിൻസെന്റ്: സർ, അൻപതോളം പോലീസുകാർ നോക്കി നിൽക്കെയാണ് എന്നെ എസ്.എഫ്.ഐ.-ക്കാർ കയ്യേറ്റം ചെയ്തത്. ഒരു

മന്ത്രിയുടെ കാറിൽ കൊടി കെട്ടിയതിന്റെ പേരിൽ കെ.എസ്.യു. നേതാക്കളുടെ വീട് റെയ്ഡ് ചെയ്തത് അറസ്റ്റ് ചെയ്ത പോലീസ് എന്നെ ആക്രമിച്ചപ്പോൾ നോക്കിനിൽക്കുകയായിരുന്നു. Cognizable offence നടക്കുന്നുവെന്ന് കണ്ടിട്ടും കയ്യും കെട്ടി നിന്ന് കൃത്യവിലോപം നടത്തിയ ആളുകളാണ് ഞാൻ കൃത്യനിർവ്വഹണത്തിന് തടസ്സപ്പെടുത്തിയെന്ന് കാണിച്ച് എന്റെ പേരിൽ കേസ് എടുത്തിരിക്കുന്നത്. അവിടെത്തന്നെ മാർ ഇവാനിയോസ് കോളേജിലെ വിദ്യാർത്ഥിയെ ആക്രമിച്ചു. മാർ ഇവാനിയോസ് കോളേജിലെ വിദ്യാർത്ഥി ആദിനാഥ് ആശുപത്രിയിൽപ്പോയി സ്കാൻ ചെയ്തതിനുശേഷം ഇരുന്നപ്പോൾ അവിടെവെച്ചും അയാളെ ആക്രമിക്കുകയാണ് ചെയ്തത്. അതുപോലെ ജില്ലാ വൈസ് പ്രസിഡന്റ് നിർമ്മൽ, റിഷി എന്നിവരെ ആശുപത്രിയിൽവെച്ച് ആക്രമിച്ചിരുന്നു. ക്യാമ്പസിൽ വെച്ച് ആക്രമിക്കും; ആശുപത്രിയിൽ വെച്ച് ആക്രമിക്കും; ഇവരുടെ രീതി അങ്ങനെയാണ്. ഇങ്ങനെ ക്യാമ്പസുകളിൽ നടത്തുന്ന അക്രമങ്ങൾ കേരളത്തിലെ വിദ്യാർത്ഥികൾ കേരളത്തിലെ ക്യാമ്പസുകൾ ഉപേക്ഷിച്ച് പോകാൻ ഇടവരുത്തുന്നുണ്ടെന്ന് അങ്ങ് മനസ്സിലാക്കണം. ഈ കാര്യവട്ടം ക്യാമ്പസിൽ...

മി. സ്പീക്കർ: കൺക്രൂഡ് ചെയ്യൂ, അങ്ങ് കൺക്രൂഡ് ചെയ്യൂ.

ശ്രീ. എം. വിൻസെന്റ്: സർ, ഒരു പോയിന്റ് പറഞ്ഞ് ഞാൻ

അവസാനിപ്പിക്കാം. കാര്യവട്ടം ക്യാമ്പസിൽ 2021-ൽ 24000 അപേക്ഷകൾ ഉണ്ടായിരുന്നു. കഴിഞ്ഞ വർഷം അത് 11000 ആയി കുറഞ്ഞു. ഈ വർഷം അത് 9000 ആയി കുറഞ്ഞു. കേരളത്തിലെ വിദ്യാർത്ഥികൾ വിദേശ സർവ്വകലാശാലയിലേയ്ക്ക് പോകുന്നതിന് എസ്.എഫ്.ഐ.-യുടെ ഭീകരത ഒരു കാരണമാണെന്ന് ഞാൻ ഈ അവസരത്തിൽ പറയുകയാണ്. എസ്.എഫ്.ഐ. കേരളത്തിനൊരു ബാധ്യതയായി മാറുകയാണ്.

മി. സ്പീക്കർ: പ്ലീസ്, കൺക്രൂഡ്.

ശ്രീ. എം. വിൻസെന്റ്: സർ, തെറ്റിരുത്തും തെറ്റിരുത്തുമെന്ന്

മുഖ്യമന്ത്രി പറയുന്നുണ്ടെങ്കിലും തെറ്റുകൾ കൂടുതൽ കൂടുതൽ ആവർത്തിക്കുകയാണ് ചെയ്യുന്നത്. അതുകൊണ്ട് ഈ വിഷയം സഭ നിർത്തിവെച്ച് ചർച്ച ചെയ്യണമെന്നാണ് ആവശ്യപ്പെടുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, political patronage

എസ്.എഫ്.ഐ.-ക്ക് കൊടുക്കുന്നതിന്റെ ഭാഗമായി നടക്കാൻ പാടില്ലാത്ത

എന്തോ സംഭവങ്ങൾ നടക്കുന്നുവെന്നാണ് ബഹുമാന്യനായ ശ്രീ. എം. വിൻസെന്റ് ഇവിടെ പറഞ്ഞത്. എസ്.എഫ്.ഐ.-യെ അധിഷ്ഠിപ്പിക്കുന്നതിന് അതിരവേണ്ടെയെന്ന് ഞാൻ ഏതോ ഘട്ടത്തിൽ പറഞ്ഞുവെന്ന് അക്കൂട്ടത്തിൽ അദ്ദേഹം സൂചിപ്പിച്ചു. അത് ചില കാര്യങ്ങളിലൂടെ നമ്മുടെ നാട്ടിൽ വ്യക്തമായിക്കൊണ്ടിരിക്കുകയാണല്ലോ; നമ്മളെല്ലാവരും പൊതുവെ അംഗീകരിക്കുന്നതും ആർ.എസ്.എസ്.-ന് വലിയ വിഷമുണ്ടാക്കുന്നതുമായ പേരും ചിത്രവുമാണല്ലോ മഹാത്മാ ഗാന്ധിയുടേത്. വയനാട്ടിൽ ശ്രീ. രാഹുൽ ഗാന്ധിയുടെ ഓഫീസിലുണ്ടായിരുന്ന ഗാന്ധി ചിത്രം എസ്.എഫ്.ഐ. പ്രവർത്തകർ തകർത്തുവെന്നായിരുന്നല്ലോ വലിയ പ്രചരണം അഴിച്ചുവിട്ടിരുന്നത്. അത് ഇപ്പോൾ ശബ്ദമുണ്ടാക്കുന്നവരെക്കാളും കടുത്ത ശബ്ദത്തിൽ നമ്മുടെ നാട്ടിലെ മാധ്യമങ്ങൾ പ്രചരിപ്പിച്ചതാണല്ലോ; പക്ഷെ, പിന്നീട് വസ്തുതകൾ കൃത്യമായി പുറത്തുവന്നല്ലോ; എന്താണ് ആ വസ്തുത? എസ്.എഫ്.ഐ. പ്രവർത്തകർ ഓഫീസ് വിട്ട് ഇറങ്ങുന്നു. (.....ബഹളം.....)

മി. സ്പീക്കർ: മുഖ്യമന്ത്രി പറയട്ടെ.....(.....ബഹളം.....)

ശ്രീ. പിണറായി വിജയൻ: സർ, ആ ഘട്ടത്തിൽ ഗാന്ധി ചിത്രം

അവിടെയുണ്ട്. ആ ഓഫീസിൽ കയറിയ എസ്.എഫ്.ഐ. പ്രവർത്തകരെല്ലാം

അവിടെനിന്നും ഇറങ്ങുന്ന സമയത്ത് ഗാന്ധി ചിത്രത്തിന് ഒരു കേടുമില്ല. ഗാന്ധി

ചിത്രം അവിടെയുണ്ട്. അതിനുശേഷം ഗാന്ധി ചിത്രം തകർക്കപ്പെട്ടു. അപ്പോൾ

ആരാണ് ഗാന്ധി ചിത്രം തകർത്തത്? അവിടെയുള്ളത് കോൺഗ്രസുകാർ

മാത്രമാണ്. ഗാന്ധി ചിത്രം തകർത്തതിന്റെ പേരിൽ എന്താണ് പറയാനുള്ളത്;

നിങ്ങളെതിന് ഗാന്ധി ചിത്രം തകർക്കാൻ പോയി; (.....ബഹളം.....)

നാണംകെട്ട രീതിയിൽ പിന്നെയും അതിനെ ന്യായീകരിക്കാൻ

നോക്കുകയാണോ? നാണംകെട്ട രീതിയിൽ അതിനെ ന്യായീകരിക്കുകയല്ല

വേണ്ടത്, അങ്ങനെയൊരു അബദ്ധം പറ്റിയെന്ന് പറയുകയാണ് വേണ്ടത്.

നിങ്ങളുടെ ചെറുപ്പക്കാർ ഇങ്ങനെ കാണിച്ചില്ലെങ്കിൽ ആ ഗാന്ധി ചിത്രം

തകർത്തത് ശരിയല്ലെന്ന് പറയാനുള്ള ആർജവമാണ് കാണിക്കേണ്ടത്.

വെറുതെ കൈയും ഉയർത്തി ഇങ്ങനെ പറഞ്ഞതുകൊണ്ട് കാര്യമില്ല. അടുത്ത

ദിവസമാണല്ലോ എ.കെ.ജി. സെന്റർ ആക്രമണ കേസിലുള്ള ഒരാളെ അറസ്റ്റ്

ചെയ്തത്. എന്തായിരുന്നു ആ ഘട്ടത്തിലുണ്ടായിരുന്ന പരിഹാസം?

ഇവിടെത്തന്നെ എത്രമാത്രം ചോദ്യങ്ങളായിരുന്നു പരിഹാസപൂർവ്വം ചോദിച്ചിരുന്നത്. ഇപ്പോൾ കോൺഗ്രസിന്റെ വേണ്ടപ്പെട്ട ആളുകൾതന്നെയല്ലേ പിടിയിലായത്; കഴിഞ്ഞ ദിവസം പിടിയിലായ ആൾ ഇതിന്റെ മുഖ്യ ആസൂത്രകനായിരുന്നുവെന്ന് വ്യക്തമായില്ലേ; അതേസമയം അദ്ദേഹം കെ.പി.സി.സി. പ്രസിഡന്റിന്റെ അടുത്ത അനുയായി ആയിരുന്നുവെന്ന് മാധ്യമങ്ങൾതന്നെ റിപ്പോർട്ട് ചെയ്യുന്നു. (.....ബഹളം.....) ഞാൻ ഒരു ദിവസം വിമാനത്തിൽ സഞ്ചരിക്കുമ്പോൾ ആ വിമാനത്തിൽവെച്ച് ആക്രമിക്കാൻ ശ്രമമുണ്ടായല്ലോ; ആ ദിവസം ഇതേ വ്യക്തി ആ വിമാനത്തിലുണ്ടായിരുന്നുവെന്നും ഇപ്പോൾ പുറത്തുവന്നില്ലേ; അപ്പോൾ അതിന്റെ ആസൂത്രണത്തിലും ഇദ്ദേഹമുണ്ടായിരുന്നുവെന്നല്ലേ വ്യക്തമാകുന്നത്. അപ്പോൾ പ്രചരണത്തിനുവേണ്ടി തെറ്റായ രീതികൾ പലപ്പോഴും നിങ്ങൾ ഉപയോഗിക്കാറുണ്ടെന്നാണ് നാം കാണേണ്ടത്. ഇവിടെ എസ്.എഫ്.ഐ.-യെ അധിഷ്ഠിപ്പിക്കുന്നതിനുവേണ്ടി ബോധപൂർവ്വം ശ്രമങ്ങൾ നടന്നപ്പോൾ, അത്തരം അധിഷ്ഠിപ്പം നടത്തുന്നതിന് അതിരവേണ്ടെയെന്ന് ചിലപ്പോൾ ഞാൻ പറഞ്ഞിട്ടുണ്ടായിരിക്കാം. കുറച്ച് വർഷങ്ങൾക്കുമുമ്പ് യൂണിവേഴ്സിറ്റി

കോളേജിൽ എസ്.എഫ്.ഐ. പ്രവർത്തകർ ചാപ്പ കുത്തി
 എന്നുപറഞ്ഞുകൊണ്ട് നടന്ന വമ്പിച്ച പ്രചരണം നമ്മളെല്ലാവരും ഓർക്കുന്ന
 കാര്യമല്ലേ; എന്തായിരുന്നു ബഹളം; എന്തെല്ലാം കലാപങ്ങളായിരുന്നു
 അതിന്മേൽ സംഘടിപ്പിച്ചിരുന്നത്; ഈ ചാപ്പ കുത്തപ്പെട്ട ആൾ കെ.എസ്.യു.
 വിദ്യാർഥി നേതാവായിരുന്നല്ലോ; അദ്ദേഹം പിന്നീട് പറഞ്ഞതെന്താണ്; ഇത്
 ശുശ്രൂഷാലോചനവഴി സ്വയം സൃഷ്ടിച്ചതാണെന്ന് പറയുന്ന നിലയുണ്ടായില്ലേ;
 ഇതൊക്കെ നമ്മുടെ നാട്ടിൽ സംഭവിച്ച കാര്യമല്ലേ; പുറത്തുവന്ന കാര്യമല്ലേ?
 ഇവിടെ എസ്.എഫ്.ഐ.-ക്കുറിച്ച് പറയുമ്പോൾ, കേരളത്തിൽ ഏറ്റവും ഒടുവിൽ
 രക്തസാക്ഷിയായ ധീരജ് രാജേന്ദ്രൻ അടക്കം 35 പേരാണ് എസ്.എഫ്.ഐ.-
 യുടെ പ്രവർത്തനം നടത്തിയതിന്റെ പേരിൽ കൊല ചെയ്യപ്പെട്ടത്.
 അത്തരത്തിൽ കേരളത്തിലെ വിദ്യാർഥി സംഘടനാ പ്രവർത്തനത്തിന്റേ
 ഭാഗമായി ഈ രീതിയിൽ കൊല ചെയ്യപ്പെടേണ്ടിവന്നത് എസ്.എഫ്.ഐ.
 പ്രവർത്തകരല്ലേ; ഇത്തരം ഏതെങ്കിലുമൊരു അനുഭവം കെ.എസ്.യു.-വിന്
 പറയാനുണ്ടോ? നമ്മുടെ സംസ്ഥാനത്ത് എല്ലാതരത്തിലും
 അപലപിക്കപ്പെട്ടപ്പോൾ ധീരജ് രാജേന്ദ്രന്റെ അരും കൊലയെപ്പറ്റി ഇവരുടെ

പ്രധാനപ്പെട്ട നേതാവ് പ്രതികരിച്ചത് എന്തായിരുന്നുവെന്ന് ഓർമ്മയില്ലേ;
 ഞാനത് ആവർത്തിക്കേണ്ടതുണ്ടോ; ഇരുന്നവാങ്ങിയത്, അല്ലേ; അതല്ലേ
 പറഞ്ഞിരുന്നത്; എന്താണ് ഇതിന്റെയൊക്കെ അർത്ഥം? കൊല നടത്തുക,
 നടത്തിയ കൊലയെ നിർലജ്ജം ന്യായീകരിക്കുക, ആ കൊലയാളികളെ
 സംരക്ഷിക്കുന്നതിനുള്ള നടപടികൾ സ്വീകരിക്കുക. രക്ഷാപ്രവർത്തനം എന്ന്
 വിളിച്ചതിന്റെ പേരിലാണ് ഈ തിരഞ്ഞെടുപ്പിൽ ഞങ്ങൾ പരാജയപ്പെട്ടതെന്ന്
 അദ്ദേഹം ഇവിടെ സൂചിപ്പിച്ചു. അത് ഞാൻ വീണ്ടും ആവർത്തിക്കണോ;
 എന്തായിരുന്നു സംഭവിച്ചത്; എന്തിനായിരുന്നു ഞങ്ങൾ സഞ്ചരിച്ച
 വാഹനത്തിനുമുന്നിലേക്ക് ചാടി വീണത്; ആ ചാടി വീഴുന്ന ഘട്ടത്തിൽ അവരെ
 പിടിച്ചുമാറ്റുന്നത് സാധാരണഗതിയിൽ രക്ഷാപ്രവർത്തനമല്ലേ; എന്താ
 സംശയം? (.....ബഹളം.....) ഇവർ ബഹളം വച്ചതുകൊണ്ടോ ഇവർക്കുവേണ്ടി
 കുറെ മാധ്യമങ്ങൾ വല്ലാതെ ശബ്ദം ഉയർത്തിയതുകൊണ്ടോ വസ്തു
 വസ്തുതയല്ലാതെയാകുമോ? (.....ബഹളം.....)

മി. സ്പീക്കർ: പ്ലീസ്.....പ്ലീസ്.....

ശ്രീ. പിണറായി വിജയൻ: സർ, ഇവിടെ ഞങ്ങളെക്കുറിച്ച്

പ്രചരിപ്പിക്കുന്ന വാർത്തകൾ എന്താണെന്നുള്ളത് ഇന്നലെ മനസ്സിലായല്ലോ; ഇന്നലെ മാതൃഭൂമി പത്രത്തിൽ ഒരു വാർത്ത കൊടുത്തില്ലേ; ശ്രീ. ഇ. പി. ജയരാജൻ എന്നയാൾ ആ കമ്മിറ്റിയിൽ സംസാരിക്കാത്ത വ്യക്തിയാണ്. നാണം വേണ്ടേ; ഇങ്ങനത്തെ ഓരോന്നുമെടുത്ത് വളയ്ക്കാൻ; എനിട്ട് അങ്ങനെ ഓരോന്നും എഴുന്നള്ളിച്ച് നടക്കുകയാണ്; ആ മാധ്യമ വാർത്തയും കൊണ്ടാണ് ഇപ്പോൾ നടക്കുന്നത്. നമ്മുടെ രക്ഷാപ്രവർത്തനത്തെക്കുറിച്ചാണല്ലോ ഞാൻ പറഞ്ഞുവന്നത്. അത് കേൾക്കുമ്പോൾ ഇവർക്കിത്ര വെറളി എന്താണ്; ഇവർക്ക് സന്തോഷമല്ലേ വേണ്ടത്; അതിന്റെ ഭാഗമായി ഞങ്ങൾ പരാജയപ്പെട്ടെങ്കിൽ അതിനെക്കുറിച്ച് ഞാൻ വീണ്ടും പറയുമ്പോൾ ഇവർക്ക് സന്തോഷമല്ലേ വേണ്ടത്; ഇവരെന്തിനാണ് വെപ്രാളപ്പെട്ട് ചാടിക്കൊണ്ടിരിക്കുന്നത്; ഞങ്ങളുടെ വാഹത്തിനുമുന്നിലേക്ക് ഈ ആളുകൾ ചാടി വീഴുകയാണ്. ആ ചാടി വീഴുന്നവരെ പിടിച്ചുമാറ്റുന്നു. അങ്ങനെ പിടിച്ചുമാറ്റുന്നത് യഥാർത്ഥത്തിൽ അവരുടെ ശരീരത്തിൽ തട്ടാതിരിക്കാൻവേണ്ടിയല്ലേ; അതല്ലേ ഞാൻ പറഞ്ഞത്; അതെങ്ങനെ

കുറുകരമാകും; ഞാൻ കണ്ട വസ്തുത പറയാൻ ഞാൻ ബാധ്യസ്ഥനല്ലേ; ഞാൻ കാണാത്ത വസ്തുതയെക്കുറിച്ച് ഞാനെങ്ങനെ പറയും; അതിനുശേഷം അവിടെ എന്ത് സംഭവിച്ചുവെന്ന് ഞാൻ കാണുന്നില്ലല്ലോ; ഞാൻ കണ്ട കാര്യം ഞാൻ പറഞ്ഞു. അത് അന്നും പറഞ്ഞു, പിന്നെയും പറഞ്ഞു, ഇന്നും പറയുന്നു, നാളെയും പറയും. അക്കാര്യത്തിൽ യാതൊരു സംശയവും വേണ്ട. (.....ബഹളം.....) കൈയടി വേണോ വേണ്ടയോ എന്നുള്ളത് അവർ തീരുമാനിച്ചുകൊള്ളും. അതുവേറെ.(.....ബഹളം.....)

മി. സ്പീക്കർ: ശ്രീ. റോജി എം. ജോൺ, പ്ലീസ്.....പ്ലീസ്.....

ശ്രീ. പിണറായി വിജയൻ: സർ, അത് നിങ്ങൾ തീരുമാനിക്കണ്ട.

കൈയടിക്കേണ്ട സമയത്ത് കൈ അടിച്ചുകൊള്ളും. (.....ബഹളം.....) കേട്ടില്ലേ; അതിന് നിങ്ങളുടെ ശിപാർശ വേണ്ട; നിങ്ങളൊന്നും പറഞ്ഞിട്ട് കൈ അടിക്കുന്നവരല്ല അവർ; അത് മനസ്സിലാക്കിക്കോ; നിങ്ങൾ ഏർപ്പാട് ചെയ്തുവെച്ചാൽ മതി. ആ ഏർപ്പാട് നിങ്ങളുടെ കൂട്ടത്തിലെയുള്ളൂ, ഞങ്ങളുടെ കൂട്ടത്തിലില്ല. കുറച്ച് മാധ്യമങ്ങൾ എന്തൊക്കെയോ വാർത്തകൾ ഇങ്ങനെ പ്രചരിപ്പിച്ചപ്പോൾ ഞങ്ങളൊക്കെ തീർന്നുപോകുകയാണെന്ന് നിങ്ങൾ

ധരിക്കുകയല്ലേ; ആ വ്യാമോഹമൊന്നും വേണ്ട കേട്ടോ. ഏതെല്ലാം തരത്തിലുള്ള മാധ്യമവേട്ടകൾ നേരിട്ട ശേഷമാണ് ഞങ്ങളൊക്കെ ഇവിടെ നിൽക്കുന്നതെന്ന് അറിയാമോ; ഞാൻ വീണ്ടും അതിന്റെ കഥകളിലേയ്ക്ക് പോകണോ; അതിന്റെയൊക്കെ പിന്നിൽ യു.ഡി.എഫ്-ലെ പലരുമുണ്ടായിരുന്നില്ലേ? അപ്പോൾ അതുകൊണ്ടൊന്നും തകർന്നുപോകുന്നവരല്ല എൽ.ഡി.എഫ്. എന്ന് നിങ്ങൾ മനസ്സിലാക്കണം. യഥാർത്ഥ കാര്യങ്ങൾ ജനങ്ങളുടെ മുന്നിൽ പറയുകയെന്നതാണ് ഇവിടത്തെ പ്രശ്നം. ബഹുമാനപ്പെട്ട അംഗം എം. വിൻസെന്റ് സിദ്ധാർത്ഥിന്റെ മരണവുമായി ബന്ധപ്പെട്ട് സംസാരിക്കുകയുണ്ടായി. സിദ്ധാർത്ഥന്റെ മരണവുമായി ബന്ധപ്പെട്ട് ഫലപ്രദമായ നടപടികളാണ് സർക്കാർ സ്വീകരിച്ചതെന്ന് മാത്രമല്ല, ആ കേസ് ശരിയായ രീതിയിൽത്തന്നെ കൈകാര്യം ചെയ്യുകയും ചെയ്തു. പിന്നീട് ആ കേസ് സി.ബി.ഐ. അന്വേഷിക്കണമെന്ന് ആവശ്യപ്പെട്ടതിനെത്തുടർന്ന് സി.ബി.ഐ.ക്ക് കൈമാറി. എന്നാൽ സി.ബി.ഐ.-യും അതേ വഴിയല്ലേ സ്വീകരിച്ചത്? അവരുടെ അന്വേഷണത്തിൽ എന്തെങ്കിലും പുതിയ കണ്ടെത്തലുകളുണ്ടായോ? അല്ലെങ്കിൽ നേരത്തെ നടന്ന അന്വേഷണത്തെ

ഏതെങ്കിലും തരത്തിൽ തള്ളിപ്പറഞ്ഞിട്ടുണ്ടോ? ശരിയായ രീതിയിലല്ലേ അന്വേഷണം നടന്നത്. ആ കേസിൽ ഉൾപ്പെട്ടവർക്ക് പരീക്ഷയെഴുതാൻ അനുമതി കിട്ടിയിട്ടുണ്ടെങ്കിൽ അത് ബഹുമാനപ്പെട്ട കോടതിയും യൂണിവേഴ്സിറ്റിയും ചേർന്ന് തീരുമാനിച്ച കാര്യമാണ്, അതിൽ ഗവൺമെന്റിന് യാതൊരു ബന്ധവുമില്ല. വിദ്യാർത്ഥികൾ പഠിച്ചുകൊണ്ടിരുന്ന കാലഘട്ടത്തിൽ കേസിൽപ്പെട്ടതിന്റെ ഭാഗമായി പരീക്ഷയെഴുതാൻ പാടില്ലെന്ന് യൂണിവേഴ്സിറ്റിയും കോടതിയും തീരുമാനിക്കുകയാണെങ്കിൽ അവർ പരീക്ഷയെഴുതില്ല. പരീക്ഷ എഴുതണമെന്ന് അവർ തീരുമാനിച്ചാൽ പരീക്ഷയെഴുതും. അതൊക്കെ യൂണിവേഴ്സിറ്റിയുടെയും കോടതിയുടെയും കാര്യമാണ്. അതിൽ ഗവൺമെന്റിന് എങ്ങനെയാണ് ഉത്തരവാദിത്തമുണ്ടാകുന്നത്? പ്രധാനപ്പെട്ട കോളേജ് ക്യാമ്പസുകളിൽ ഇടമുറിയുണ്ടെന്ന് ഇവിടെ പറയുകയുണ്ടായി. എസ്.എഫ്.ഐ. ഇടമുറികളിലൂടെ വളർന്നുവന്ന പ്രസ്ഥാനമല്ല, കേരളത്തിലെ വിവിധ കലാലയങ്ങളിലും വിദ്യാഭ്യാസസ്ഥാപനങ്ങളിലും നിറഞ്ഞുനിന്നൊരു സംഘടനയായിരുന്നു കെ.എസ്.യു. അക്കാര്യം നിങ്ങൾക്ക് ഓർമ്മയില്ലേ?

നിങ്ങളിൽ ചെറുപ്പക്കാർക്കൊന്നും അക്കാര്യം ഓർമ്മയുണ്ടാകില്ല. ശ്രീ. തിരുവഞ്ചൂർ രാധാകൃഷ്ണനെപ്പോലെയുള്ള മുതിർന്ന് അംഗങ്ങൾക്കൊക്കെ അക്കാര്യം ഓർമ്മയുണ്ടാകും. അങ്ങനെ ക്യാമ്പസുകളിൽ നിറഞ്ഞുനിന്നിരുന്ന കെ.എസ്.യു. എങ്ങനെയാണ് ശോഷിച്ചുപോയത്; എങ്ങനെയാണ് ഇന്നത്തെ അവസ്ഥയിലെത്തിയത്; അതാണ് നിങ്ങൾ ആലോചിക്കേണ്ടത്. ഇടിമുറികളിലൂടെയാണോ? കെ.എസ്.യു. നേരിട്ട, കെ.എസ്.യു. നടത്തിയ ആക്രമണങ്ങളെ വിവിധ തലങ്ങളിൽ നേരിട്ടുകൊണ്ടുതന്നെയല്ലേ എസ്.എഫ്.ഐ. വളർന്നുവന്നത്. ആ എസ്.എഫ്.ഐ. പടിപടിയായിട്ടല്ലേ ഇവിടെ വളർന്നുവന്നത്. ഏതെങ്കിലുമൊരു ദിവസംകൊണ്ട് ഉണ്ടായതാണോ; പെട്ടെന്ന് സംഭവിച്ചതാണോ; എന്തെല്ലാം അതിക്രമങ്ങൾ അതിന്റെഭാഗമായി എസ്.എഫ്.ഐ.ക്ക് നേരിടേണ്ടിവന്നു? അതിനിടയിലാണ് 35 ധീരസഖാക്കന്മാർക്ക് അവരുടെ ജീവൻവെടിയേണ്ട അവസ്ഥയുണ്ടായത്. അതിൽ പലതിന്റേയും രാഷ്ട്രീയ കാരണക്കാർ നിങ്ങളല്ലേ? അക്കാര്യം നിങ്ങൾ ഓർക്കണം, ആ പ്രസ്ഥാനം തകർന്നുപോയോ? അങ്ങനെയൊരു പ്രസ്ഥാനത്തെ താറടിച്ചുകാണിക്കേണ്ടത് നിങ്ങളുടെ ആവശ്യമായിരിക്കാം. ക്യാമ്പസുകളിൽ

നിറഞ്ഞുനിൽക്കുന്നൊരു പ്രസ്ഥാനത്തിൽ നടക്കാൻ പാടില്ലാത്ത കാര്യങ്ങൾ നടക്കുന്നുണ്ടെങ്കിൽ അതിനെ ന്യായീകരിക്കുകയെന്നത് ഞങ്ങളുടെ പണിയല്ലെന്ന കാര്യം കൂടി നിങ്ങൾ മനസ്സിലാക്കണം. തെറ്റായ കാര്യങ്ങൾ സംഭവിക്കുന്നുണ്ടെങ്കിൽ അത് തെറ്റാണെന്നുതന്നെ പറയും നേരത്തേയും അങ്ങനെ പറഞ്ഞിട്ടുണ്ട്. ഇവിടെ ചില കാര്യങ്ങൾ പറയുമ്പോൾ നിങ്ങൾ ഒച്ചവെക്കാറില്ലേ? ആ സംഭവവുമായി ബന്ധപ്പെട്ടും തെറ്റായ കാര്യങ്ങൾ തെറ്റാണെന്നുതന്നെ പറഞ്ഞിട്ടുണ്ട്. ആ തെറ്റ് തിരുത്തിപ്പിക്കുകയും ചെയ്തിട്ടുണ്ട്. അതാണ് ആ സംഘടനയുടെ പ്രത്യേകത. അങ്ങനെ വലിയ അനുഭവസമ്പത്തോടുകൂടി പ്രവർത്തിക്കുന്നൊരു സംഘടനയാണ് എസ്.എഫ്.ഐ. വീഴ്ചകളും കുറവുകളുമുണ്ടാകും. വിദ്യാർത്ഥി ജീവിതമാണ്. ഇവിടെയിരിക്കുന്ന എല്ലാവരും വിദ്യാർത്ഥി ജീവിതം കഴിഞ്ഞുവന്നവരല്ലേ? വിദ്യാർത്ഥി ജീവിത കാലഘട്ടത്തിൽ എന്തെങ്കിലും പ്രശ്നങ്ങളുണ്ടെങ്കിൽ അത് പരിഹരിക്കുന്നതിന് അതേ രീതിയിൽത്തന്നെയുള്ള നടപടികൾ സ്വീകരിച്ചുകൊണ്ട് മുന്നോട്ടുപോകാവുന്നതാണ്. ക്യാമ്പസുകളിൽ വിദ്യാർത്ഥികൾ തമ്മിൽ സംഘർഷമുണ്ടാകുന്നത് എല്ലാതരത്തിലും

നിർഭാഗ്യകരമായ കാര്യമാണ്. അങ്ങനെയുണ്ടാകാൻ പാടില്ലായെന്നുതന്നെയാണ് സർക്കാരിന്റെ വ്യക്തമായ അഭിപ്രായം. ഇത്തരം സംഘർഷങ്ങളുണ്ടാകുമ്പോൾ ക്രമസമാധാന പരിപാലനത്തിന്റെ ഭാഗമായി പോലീസിന് ആവശ്യമായ ഇടപെടലുകൾ നടത്തേണ്ടിവരും. ക്യാമ്പസുകളിൽ സംഘർഷാവസ്ഥ സംജാതമാകുന്ന സ്ഥിതിയുണ്ടാകാതിരിക്കാൻ വിദ്യാർത്ഥി സംഘടനകളും വിദ്യാഭ്യാസ സ്ഥാപനങ്ങളിലെ അധികൃതരും ആവശ്യമായ പരിശ്രമങ്ങൾ നടത്തേണ്ടതുണ്ട്. സംഘർഷങ്ങളുണ്ടാകുമ്പോൾ അതിനെ സങ്കുചിത രാഷ്ട്രീയ കാഴ്ചപ്പാടോടെ കണ്ടുകൊണ്ട് ഒരു പ്രത്യേക വിദ്യാർത്ഥി സംഘടനയെ താറടിക്കാനുള്ള തന്ത്രപ്പാട് പ്രശ്നങ്ങളെ ഒന്നുകൂടി വഷളാക്കാനേ ഇടയാക്കൂ. സംഘർഷത്തിന്റെ ഉത്തരവാദി ആരാണ്; സംഭവങ്ങളുടെ നിജസ്ഥിതിയെന്താണ് ഇതെല്ലാം അന്വേഷിച്ച് കണ്ടെത്തുന്നതിനുമുമ്പുതന്നെ പക്ഷപാതപരമായ വിധിയെഴുത്ത് നടത്തുന്നത് ഒഴിവാക്കപ്പെടേണ്ടതാണ്. വിദ്യാഭ്യാസസ്ഥാപനങ്ങളിലെ സമാധാനം നിലനിർത്താനുള്ള ശ്രമങ്ങളെ തുരങ്കം വയ്ക്കുന്ന സമീപനമായിട്ടാണ് അത് മാറുന്നത്. ഉന്നത വിദ്യാഭ്യാസ മേഖലയിൽ ക്രിയാത്മകമായ ഇടപെടലുകൾ നടത്തി ഗുണമേന്മ

വർദ്ധിപ്പിക്കാനുള്ള സംസ്ഥാന സർക്കാരിന്റെ പരിശ്രമങ്ങൾക്ക് നല്ല ഫലം കണ്ടുതുടങ്ങിയിട്ടുണ്ട്. NAAC (The National Assessment and Accreditation Council)-ലും NIRF (The National Institutional Ranking Framework) റാങ്കിംഗിലും കേരളത്തിലെ സർവ്വകലാശാലകളും കോളേജുകളും മുൻനിരയിൽ നിൽക്കുന്നു. ഈ അഭിമാനകരമായ വസ്തുതകളെ തമസ്കരിച്ചുകൊണ്ടാണ് ക്യാമ്പസുകളിലാകെ ഗുണ്ടാ വിളയാട്ടമാണെന്ന പ്രചരണം നടക്കുന്നത്. മരം കണ്ട് കാട് കാണുന്നില്ലെന്ന അവസ്ഥയുണ്ടാക്കരുത്. ഒരു കാലഘട്ടത്തിൽ ക്യാമ്പസുകളിൽ രാഷ്ട്രീയം പാടില്ലെന്നുവരെ ചിലർ അഭിപ്രായപ്പെടുകയുണ്ടായി. കേരള സംസ്ഥാന രൂപീകരണത്തിനുശേഷം അധികാരത്തിൽവന്ന ആദ്യ ഗവൺമെന്റ് നടപ്പാക്കിയ പുരോഗമനപരമായ പല പരിഷ്കരണങ്ങൾക്കുമെതിരെ സ്കൂൾ-കോളേജ് വിദ്യാർത്ഥികളെ തെരുവിലറക്കിയത് ചരിത്രത്തിന്റെ ഭാഗമാണ്. അപ്രകാരം പിന്തിരിപ്പൻശക്തികളുടെ അജണ്ട നടപ്പാക്കാൻ സർവ്വാത്മനാ പിന്തുണ നൽകിയവരാണ് അവരുടെ ആശയങ്ങൾക്ക് വിദ്യാർത്ഥികളുടെയിടയിൽ അംഗീകാരം ലഭിക്കാതെ വന്നപ്പോൾ ക്യാമ്പസിലെ വിദ്യാർത്ഥി സംഘടനാ പ്രവർത്തനങ്ങൾക്കെതിരെ

വാളോങ്ങിയത്. എന്നാൽ ക്യാമ്പസുകളിലെ സംഘടനം അപലപനീയവും അനഭിലഷണീയവുമാണ്. ഇക്കാര്യത്തിൽ ഉത്തരവാദികളായവർ നടപടികൾ നേരിടുകയും വേണം. എന്നാൽ ഒരു പ്രത്യേക സംഘടനയിൽ മാത്രം എല്ലാ കുറ്റങ്ങളും ചാർത്തി വസ്തുതകളെ വക്രീകരിക്കുന്ന നടപടികളുണ്ടാകാൻ പാടില്ല. ഒരു വിദ്യാർത്ഥി കൊല്ലപ്പെട്ടപ്പോൾ ആ ചെറുപ്പക്കാരനൾപ്പെട്ട വിദ്യാർത്ഥി സംഘടനയുടെ ലേബൽ അടിസ്ഥാനപ്പെടുത്തി മരണം ഇരുന്നവാങ്ങിയതാണെന്ന അഭിപ്രായം ഒരു മുതിർന്ന നേതാവ് പറഞ്ഞത് ഇവർക്ക് നല്ല ഓർമ്മയുള്ള കാര്യമാണ്. അതിനെ ചെറിയ തോതിലെങ്കിലും അപലപിക്കാൻ നിങ്ങളാരെങ്കിലും തയ്യാറായോ? ഇത്തരം സമീപനങ്ങളാണ് ക്യാമ്പസുകളിലെ സംഘർഷങ്ങൾക്ക് ഹേതുവായി മാറുന്നത്. പക്ഷപാതപരമായി മാത്രം കാര്യങ്ങൾ വിശകലനം ചെയ്ത് അവതരിപ്പിക്കുന്നതിന് സങ്കുചിത രാഷ്ട്രീയ ലക്ഷ്യങ്ങളുണ്ടാകാം. സർക്കാരിനെ സംബന്ധിച്ചിടത്തോളം അത്തരമൊരു ഉദ്ദേശവും അംഗീകരിക്കാൻ കഴിയില്ല. വിദ്യാർത്ഥികൾ തമ്മിലുണ്ടാകുന്ന സംഘർഷങ്ങൾ വഴിവിട്ട് പോകാതിരിക്കാൻ രാഷ്ട്രീയ നേതൃത്വങ്ങളും വിദ്യാഭ്യാസ സ്ഥാപനങ്ങളിലെ അധികൃതരും

ക്രമസമാധാന പാലകരും ഒരുമിച്ച് പരിശ്രമിക്കണം. അതിലൂടെ ഉന്നത വിദ്യാഭ്യാസ മേഖലയെ കൂടുതൽ ഗുണമേന്മയുള്ളതാക്കണമെന്നാണ് അഭ്യർത്ഥിക്കാനുള്ളത്. വിദ്യാഭ്യാസ സ്ഥാപനങ്ങളിൽ സമാധാനപരമായ അന്തരീക്ഷം നിലനിൽക്കേണ്ടത് പഠനത്തിന്റെയും പാഠ്യേതര പ്രവർത്തനങ്ങളുടെയും സുഗമമായ നടത്തിപ്പിന് അനിവാര്യമാണ്. ഇത് നിലനിർത്താൻ സർക്കാർ നടത്തുന്ന ശ്രമങ്ങളോടൊപ്പം ഉണ്ടാകണമെന്ന് ഒരിക്കൽക്കൂടി അഭ്യർത്ഥിക്കുന്നു. ഈ വിഷയം സഭ നിർത്തിവെച്ച് ചർച്ച ചെയ്യേണ്ട ആവശ്യമില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ നടപടികൾ നിർത്തിവെയ്ക്കണമെന്ന ഉപക്ഷേപത്തിന് അനുമതി നിഷേധിക്കുന്നു.

(നടപടികൾ നിർത്തിവയ്ക്കാനുള്ള ഉപക്ഷേപാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, കഴിഞ്ഞ ദിവസം നിങ്ങൾ 'ഏത് കാലത്താണ് ജീവിക്കുന്നതെന്ന് ഞാൻ നിയമസഭയിൽ

ചോദിച്ചു. എന്നാൽ അത് ബഹുമാനപ്പെട്ട തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രിയെ വല്ലാതെ പ്രകോപിപ്പിച്ചു. ഇന്ന് ഈ സംഭവം നിയമസഭയിൽ അവതരിപ്പിക്കുമ്പോൾ ആ വാചകങ്ങൾക്ക് ഒന്നുകൂടി അടിവരയിട്ടുകൊണ്ട് ഞാൻ ചോദിക്കുന്നു, 'നിങ്ങൾ ഏത് ഇരുണ്ട യുഗത്തിലാണ് ജീവിക്കുന്നതെന്ന്'. ഈ ക്രിമിനലുകൾക്ക് പൊളിറ്റിക്കൽ പേടനേജ് കൊടുക്കുന്നത് മുഖ്യമന്ത്രിയും അദ്ദേഹത്തിന്റെ വാക്കുകളുമാണെന്നാണ് ഞങ്ങൾ പറഞ്ഞത്. ഞങ്ങൾ വീണ്ടും അടിവരയിട്ട് പറയുന്നു, മുഖ്യമന്ത്രിയുടെ ഇന്നത്തെ നിയമസഭാ പ്രസംഗത്തിലൂടെ ക്യാമ്പസുകളിൽ വീണ്ടും അക്രമികൾക്ക് അഴിഞ്ഞാടുന്നതിനുവേണ്ടിയുള്ള പൊളിറ്റിക്കൽ പേടനേജാണ് അദ്ദേഹം പരസ്യമായി നൽകിയത്. രക്ഷാപ്രവർത്തനം നടത്തിയെന്ന് ഞാൻ അന്നും പറഞ്ഞു, പലപ്രാവശ്യം പറഞ്ഞു, ഇന്നും പറയുന്നു, എന്നും പറയുന്നുവെന്ന ബഹുമാനപ്പെട്ട മുഖ്യമന്ത്രിയുടെ സംസാരം കേട്ടപ്പോൾ ഞങ്ങൾക്ക് വലിയ സന്തോഷമാണ് തോന്നിയത്. അതു കേട്ടപ്പോൾ ഞങ്ങളാണ് കൈയടിച്ചത്. കാരണം, ആ രക്ഷാ പ്രവർത്തനം ആവർത്തിച്ചാവർത്തിച്ച് പറഞ്ഞതിലൂടെ നിങ്ങൾ മാറില്ലെന്നും

നിങ്ങൾ തിരുത്തില്ലെന്നുള്ള ബഹുമാനപ്പെട്ട മുഖ്യമന്ത്രിയുടെ ഉറച്ച പ്രഖ്യാപനമായിരുന്നു നടത്തിയത്. അതായത്, എന്ത് വൃത്തികേടും എന്ത് ക്രിമിനൽ നടപടികളും കാണിക്കാനും ആരെയും വേട്ടയാടാനും തല്ലിക്കൊല്ലാനും കുറെ ആളുകൾക്ക് കൊടുത്തിരിക്കുന്ന ലൈസൻസ്, കേരളത്തിലെ മുഖ്യമന്ത്രിതന്നെ ആ ലൈസൻസ് കൊടുക്കുന്നത് കേരളത്തിലെ ജനങ്ങൾ കാണട്ടെ, അവർ വിലയിരുത്തട്ടെ. ഒരു കുടുംബത്തിന്റെ മുഴുവൻ പ്രതീക്ഷയായ ചെറുപ്പക്കാരനെ കോളേജ് ഹോസ്റ്റലിൽവെച്ച് ആൾക്കൂട്ട വിചാരണ നടത്തി തല്ലിക്കൊന്ന് കെട്ടിത്തൂക്കിയത് എങ്ങനെയാണ് സാർവദേശീയ സംഭവമാകുന്നത്? തന്റെ നിയോജകമണ്ഡലത്തിലെ ഒരു കുട്ടി കോളേജ് ക്യാമ്പസിലെ ഇരുട്ടുമുറിയിലിട്ട് തല്ലിച്ചതച്ചിട്ടും അവനെ ആശുപത്രിയിൽ കൊണ്ടുപോകുന്നതിനുപകരം പോലീസ് സ്റ്റേഷനിലേയ്ക്ക് കൊണ്ടുപോയപ്പോഴാണ് എം.എൽ.എ.-മാരായ ശ്രീ. എം.വിൻസെന്റും ശ്രീ. ചാണ്ടി ഉമ്മനും പോലീസ് സ്റ്റേഷനിലെത്തിയത്. അവിടെയെത്തിയ എം.എൽ.എ.മാരെ 50 പോലീസുകാരുടെ മുന്നിൽവെച്ച് എസ്.എഫ്.ഐ.ക്കാർ കൈയ്യേറ്റം ചെയ്യുമ്പോൾ അതെങ്ങനെയാണ് സാർവദേശീയ സംഭവമാകുന്നത്?

ഈ ചോദ്യങ്ങൾക്കൊന്നും മറുപടി പറയാൻ കഴിയാത്ത ബഹുമാനപ്പെട്ട മുഖ്യമന്ത്രി വേറെ കുറെ സംഭവങ്ങളെപ്പറ്റി സംസാരിക്കുകയാണ് ചെയ്തത്. ഞങ്ങളുടെ ചോദ്യം ഒരു വിദ്യാർത്ഥി നേതാവിനെ കോളേജ് ക്യാമ്പസിലെ ഇരുണ്ടമുറിയിൽ കൊണ്ടുപോയി ക്രൂരമായി മർദ്ദിക്കുന്നു. കസേരയിലിരുത്തി വിചാരണ നടത്തി. സിദ്ധാർത്ഥിന്റെ സംഭവമുണ്ടായപ്പോൾ ഞങ്ങൾ വിചാരിച്ചത്(ബഹളം) ഇങ്ങനെ തടസ്സപ്പെടുത്തരുത്..... (ബഹളം)

മി.സ്റ്റീക്കർ: പ്ലീസ്.....അങ്ങ് സംസാരിച്ചോളൂ.....

ശ്രീ. വി. ഡി. സതീശൻ: സർ, സിദ്ധാർത്ഥിന്റെ സംഭവമുണ്ടായപ്പോൾ ഇനി കേരളത്തിൽ അത്തരമൊരു സംഭവം ആവർത്തിക്കില്ലെന്നാണ് കേരള സമൂഹം കരുതിയത്. അതിന്റെ നടുക്കവും വേദനയും മാറുന്നതിനുമുമ്പ് വീണ്ടുമൊരു ചെറുപ്പക്കാരനെ കസേരയിലിരുത്തി, ആൾക്കൂട്ട വിചാരണ നടത്തി, അവന്റെ തല കമ്പിയിൽ ഇടിപ്പിച്ച്, ഷൂ വച്ച് ചവിട്ടിക്കൂട്ടി ക്രൂരമായി മർദ്ദിച്ചു. ശ്യാസംമൂട്ടി പിടയുന്ന സമയത്ത് ഞാൻ സിദ്ധാർത്ഥിനെ ഓർത്തുപോയി എന്നാണ് ശ്രീ. സാൻജോസ് പറഞ്ഞത്. ഒരു വിദ്യാർത്ഥി

നേതാവിനെ കോളേജ് ഹോസ്റ്റലിലെ ഇരുണ്ടമുറിയിൽ കൊണ്ടുപോയി ഇതുപോലെ ക്രൂരക്രത്യം ചെയ്യാൻ ആരാണ് അനുവാദം കൊടുത്തത്. എന്നിട്ട് ആ കുട്ടിയെ ആശുപത്രിയിൽ കൊണ്ടുപോകുന്നതിനുപകരം എന്തിനാണ് പോലീസ് സ്റ്റേഷനിലേയ്ക്ക് കൊണ്ടുപോയത്? അവനെ ആശുപത്രിയിൽ കൊണ്ടുപോകണമെന്ന് ആവശ്യപ്പെട്ടുകൊണ്ടാണ് കെ.എസ്.യു. പ്രതിനിധികൾ അവിടെ ധർമ്മ നടത്തിയത്. വീണ്ടും പോലീസ് സ്റ്റേഷനുമുമ്പിൽ എന്തിനാണ് എസ്.എഫ്.ഐ-ക്കാർ വന്നത്? അപ്പോൾ ഇവർ ഇങ്ങനെ നടക്കുകയാണ്. ആ കുട്ടിയെ ആശുപത്രിയിൽ കൊണ്ടുപോയതിനുശേഷം പുലർച്ചെ 5.00 മണിക്ക് മെഡിക്കൽ കോളേജ് ആശുപത്രിയിൽ വെച്ച് എസ്.എഫ്.ഐ.-ക്കാർ കൂടെയുള്ള മറ്റ് കുട്ടികളെ വീണ്ടും മർദ്ദിച്ചു. ഹോസ്റ്റലിൽ, പോലീസ് സറ്റേഷനുമുന്നിൽ, വീണ്ടും മെഡിക്കൽ കോളേജ് ആശുപത്രിയിൽ എന്നിങ്ങനെ ഈ ക്രിമിനലുകൾ പുറകെ നടന്ന് ആക്രമിക്കുകയാണ്. ഈ വിദ്യാർത്ഥികളെ ഇങ്ങനെ ക്രൂരമായി ഉപദ്രവിച്ച സംഭവത്തെക്കുറിച്ചാണ് ഒരു മുഖ്യമന്ത്രി നിയമസഭയിൽ വന്ന് ഇങ്ങനെയൊരു മറുപടി പറഞ്ഞത്. എൽ.ഡി.എഫ്-ന്റെ നെറികെട്ട രാഷ്ട്രീയത്തിന്റെ ഇൻകുബേറ്ററിൽ വിരിയിച്ചെടുക്കുന്ന ഈ ഗുണ്ടാപട

നിങ്ങളെയുംകൊണ്ടേ പോകൂ. ഒരു സംശയവുമുണ്ടെങ്കിലും; നിങ്ങളെയും കൊണ്ടേ പോകൂ. ബഹുമാനപ്പെട്ട മുഖ്യമന്ത്രി ഇവിടെ കുറെ കാര്യങ്ങൾ പറഞ്ഞല്ലോ; എനിക്ക് അതിനെല്ലാം മറുപടി പറയണമല്ലോ; ഇവിടെ അലിഖിത നിയമവാഴ്ചയും പ്രാകൃത ശിക്ഷാരീതിയുമാണ് നടക്കുന്നത്. സിദ്ധാർത്ഥിന്റെ കേസിൽ പോലീസ് നൽകിയ റിമാൻഡ് റിപ്പോർട്ടിൽ ഹോസ്റ്റലിൽ അലിഖിത നിയമവാഴ്ചയാണെന്നും പ്രാകൃതമായ ശിക്ഷ നടപടികളാണെന്നുമാണ് പറയുന്നത്. എന്നിട്ടാണ് ഇവിടെ വന്ന് ഇങ്ങനെ ന്യായീകരിക്കുന്നത്. നിങ്ങളുടെ പോലീസാണ് റിമാൻഡ് റിപ്പോർട്ടിൽ ഇങ്ങനെ എഴുതികൊടുത്തത്. കഴിഞ്ഞദിവസം കൊയിലാണ്ടിയിലെ ഗുരുദേവ കോളേജിൽ പ്രിൻസിപ്പലിന്റെ മുഖത്തല്ലേ അടിച്ചത്? എന്നിട്ട് ഒരു എസ്.എഫ്.ഐ ഏരിയാ സെക്രട്ടറി പ്രസംഗിക്കുകയല്ലേ; എന്റെ പ്രസംഗം തടസ്സപ്പെടുത്താൻ പറ്റില്ല..... ഞാൻ വഴങ്ങുന്നില്ല. (ബഹളം)

മി. സ്റ്റീക്കർ: അങ്ങ് സംസാരിക്കൂ, പ്ലീസ്..... പ്ലീസ്.....(.....ബഹളം.....)

ശ്രീ. വി. ഡി. സതീശൻ: സർ, ഞാൻ വഴങ്ങുന്നില്ല (.....ബഹളം.....)

കോളേജ് പ്രിൻസിപ്പലിന്റെ രണ്ടുകാലും കൊത്തിയെടുക്കുമെന്നാണ് കഴിഞ്ഞ

ദിവസം എസ്.എഫ്.ഐ.-യുടെ ഏരിയാ സെക്രട്ടറി പ്രസംഗിച്ചത്. പ്രിൻസിപ്പലിന്റെ നെഞ്ചത്ത് അടുപ്പുകൂട്ടും; അവിടെയുള്ള അധ്യാപകരെ കൊണ്ടുപോകാൻ ഈ പോലീസ് മതിയാകില്ല, നിങ്ങളുടെ പോലീസ് സേനയെ നോക്കിയാണ് പറഞ്ഞത്. രണ്ട് ആംബുലൻസ് കൂടി കൊണ്ടുവരേണ്ടി വരും. കാല് വെട്ടിക്കളയുന്ന അധ്യാപകരെ ആശുപത്രിയിലെത്തിക്കാൻ വേണ്ടിയാണ് രണ്ട് ആംബുലൻസ് വേണ്ടിവരമെന്ന് പറയുന്നത്. ഇത് കേരളമാനോ? You please, I am on my legs, you have no right to interfere

(.....ബഹളം.....)

മി. സ്റ്റീക്കർ: അങ്ങ് സംസാരിക്കൂ, പ്ലീസ്..... പ്ലീസ്.....അവിടെ ഇരിക്കൂ.....

(.....ബഹളം.....)

ശ്രീ. വി. ഡി. സതീശൻ: സർ, പാർലമെന്ററികാര്യ വകുപ്പിന്റെ

ചുമതലയുള്ള മന്ത്രികൂടിയായ അദ്ദേഹം സഭാ നടപടിക്രമങ്ങളെക്കുറിച്ചൊക്കെ അറിയണം. തിരുവനന്തപുരം ലാ കോളേജിൽ നടന്ന സംഭവത്തെപ്പറ്റി ഞാൻ ഇവിടെ അവതരിപ്പിച്ചു. അന്നും ബഹുമാനപ്പെട്ട മുഖ്യമന്ത്രി ഇതുപോലെ ന്യായീകരണം നടത്തി. ഞങ്ങളുടെ പെൺകുട്ടികളെ വലിച്ച് നിലത്തിട്ട്

ചവിട്ടിയത് കണ്ടപ്പോഴുള്ള സങ്കടം കൊണ്ടാണ് അന്ന് ഈ വിഷയം സഭയിൽ കൊണ്ടുവന്നത്. അന്ന് അങ്ങ് അതിനെ ന്യായീകരിച്ചു. പിറ്റേമാസം പതിനാറ് അധ്യപികമാരുൾപ്പെടെയുള്ള ഇരുപത്തിയൊന്ന് അധ്യാപകരെ ഇരുണ്ടമുറിയിൽ പൂട്ടിയിട്ട് ലൈറ്റ് ഓഫ് ചെയ്തു. പുറത്തിറങ്ങാൻ ശ്രമിച്ച അധ്യാപികയുടെ കൈ പിടിച്ച് തിരിച്ചു. ഒരു കോളേജിൽ പ്രിൻസിപ്പൽ ഇറങ്ങിയപ്പോൾ അവർക്ക് പ്രതീകാത്മകമായി ശവപ്പെട്ടി ഒരുക്കിക്കൊടുത്തു. വേറൊരു പ്രിൻസിപ്പലിന് ആദരാഞ്ജലികൾ അർപ്പിച്ചു. ഇവിടെ സംഘപരിവാറിന്റെ കാര്യം ബഹുമാനപ്പെട്ട മുഖ്യമന്ത്രി പറഞ്ഞല്ലോ; നിങ്ങളുടെ അധ്യാപക സംഘടനയിൽ 29 വർഷം പ്രവർത്തിച്ച ആ പ്രിൻസിപ്പലാണ് ഇപ്പോൾ ആലത്തൂരിൽ ബി.ജെ.പി.-യുടെ സ്ഥാനാർത്ഥിയായി നിന്നത്. നിങ്ങൾ കൊടുത്തതാണ് അവരെ.

മി. സ്റ്റീക്കർ: അങ്ങ് സംസാരിക്കൂ, പ്ലീസ്..... പ്ലീസ്. (ബഹളം.....)

ശ്രീ. വി. ഡി. സതീശൻ: സർ, ഞാൻ പറയാനുള്ളത് മുഴുവനും പറഞ്ഞിട്ടേ പോകൂ... ഒമ്പത് മിനിട്ടായി. ഒരു മന്ത്രിയായാൽ ആദ്യം മര്യാദ വേണം.... ഞാൻ പറഞ്ഞിട്ടേ പോവുകയുള്ളൂ.....

മി. സ്പീക്കർ: അങ്ങ് സംസാരിക്കൂ, പ്ലീസ്..... പ്ലീസ്.....അവിടെ ഇരിക്കൂ.....

(.....ബഹളം.....)

ശ്രീ. വി. ഡി. സതീശൻ: സർ, എന്താണ് സർ ഇത്?..... ഞാൻ

മുഴുവൻ പറഞ്ഞിട്ടേ ഞാൻ പോകുകയുള്ളൂ. മഹാരാജാസ് കോളേജിൽ ഇതുപോലെ (...ബഹളം...)

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): (മൈക്ക്

ഓഫ്)

ശ്രീ. വി. ഡി. സതീശൻ: സർ, ഇതെന്താണ്; മന്ത്രിയായാൽ ഒരു

മര്യാദവേണം. (...ബഹളം...) മഹാരാജാസ് കോളേജിൽ പ്രിൻസിപ്പലിന്റെ കസേര പുറത്തുകൊണ്ടുപോയി കത്തിച്ചു. അതിനേക്കാൾ നല്ലത് പ്രിൻസിപ്പലിനെ കത്തിക്കുന്നതായിരുന്നു. പ്രതീകാത്മകമായി ചെയ്തതാണ്.

എം.ജി. യൂണിവേഴ്സിറ്റി ക്യാമ്പസിൽ എ.ഐ.എസ്.എഫ്. സംസ്ഥാന നേതാവിനെ ക്രൂരമായി മർദ്ദിച്ചു. എസ്.എഫ്.ഐ. നേതാക്കൾ പറഞ്ഞ വാക്കുകൾ എനിക്ക് ഇവിടെ പറയാൻ പറ്റില്ല. അതൊക്കെ അൺ-പാർലമെന്ററിയാണ്. 'ഫാസിസ്റ്റ് കഴുകൻ കൂട്ടങ്ങൾ' എന്നാണ് 'ജനയുഗം'

ദിനപത്രം എഴുതിയത്. ബഹുമാനപ്പെട്ട മുഖ്യമന്ത്രി ഇപ്പോൾ ന്യായീകരിച്ച ഈ വിദ്യാർത്ഥി സംഘടനക്കുറിച്ച് ബഹുമാനപ്പെട്ട റവന്യൂ വകുപ്പുമന്ത്രിയുടെ പത്രമായ 'ജനയുഗം' എഴുതിയത് 'ഫാസിസ്റ്റ് കഴുകൻ കൂട്ടങ്ങൾ' എന്നാണ്.

XXX+

(...ബഹളം...) നിങ്ങൾ സംഘ്യാപരിവാറിനെ സന്തോഷിപ്പിക്കാൻവേണ്ടി ചെയ്തതാണ്. നിങ്ങൾ എന്തിനാണ് ഏഷ്യാനെറ്റിന്റെ ഓഫീസ് അടിച്ചതുകർത്തത്?

ശ്രീ. കെ. പ്രേംകുമാർ: (മൈക്ക് ഓഫ്).....

ശ്രീ. വി. ഡി. സതീശൻ: സർ, അത് പറയാം. ചാപ്പ കുത്തിയകാര്യം ഞാൻ പറയാം. എസ്.എഫ്.ഐ.-ക്കാർ ആക്രമിച്ചതിന്റെ ഫലമായി എ.ഐ.എസ്.എഫ്.-ന്റെ നേതാവ് ശ്രീ. സുബേഷ് സുധാകരൻ 123 ദിവസം ആശുപത്രിയിൽ കിടന്നു. "ഞങ്ങളെ ഇന്നുവരെ ഒരു ക്യാമ്പസിലും കെ.എസ്.യു.-ക്കാർ മർദ്ദിച്ചിട്ടില്ല. ഞങ്ങളെ മർദ്ദിക്കുന്നതും കൊല്ലാൻ ശ്രമിച്ചിട്ടുള്ളതും എസ്.എഫ്.ഐ.-ക്കാരാണ്" എന്നാണ് അദ്ദേഹം പറഞ്ഞത്. എ.കെ.ജി. സെന്ററിൽ ബോംബെറിഞ്ഞു എന്നിവിടെ പറഞ്ഞു. (...ബഹളം...)

+ ബഹുമാനപ്പെട്ട സ്പീക്കറുടെ പരിഗണനയിലാണ്.

ഇതുപോലുള്ള ആളുകളാണ് ഈ കുഴപ്പമുണ്ടാക്കുന്നത്, റോഡിൽ ഇറങ്ങിയാലും. (...ബഹളം...)..... ഇതെന്താണ്?

മി. സ്പീക്കർ: ബഹുമാനപ്പെട്ട പ്രതിപക്ഷനേതാവ് സംസാരിക്കൂ. അങ്ങ് അങ്ങോട്ട് നോക്കേണ്ട. അങ്ങേയ്ക്ക് സംസാരിക്കാൻ യാതൊരു തടസ്സവുമില്ല. അതെല്ലാം ignore ചെയ്യൂ.

ശ്രീ. വി. ഡി. സതീശൻ: സർ, അത് ശരിയല്ല. ബഹുമാനപ്പെട്ട സ്പീക്കർ എനിക്ക് സംരക്ഷണം നൽകണം. എന്ത് മര്യാദയാണിത്?

മി. സ്പീക്കർ: അങ്ങേയ്ക്ക് മൈക്ക് തന്നിട്ടുണ്ട്. അങ്ങ് സംസാരിച്ചോളൂ.

ശ്രീ. വി. ഡി. സതീശൻ: സർ, അതെങ്ങനെയാണ് സംസാരിക്കുന്നത്?

മി. സ്പീക്കർ: അങ്ങയുടെ പ്രസംഗം ഞാൻ കൃത്യമായി കേൾക്കുന്നുണ്ട്. മറുഭാഗവും കേൾക്കുന്നുണ്ട്.

ശ്രീ. വി. ഡി. സതീശൻ: അങ്ങനെ സംസാരിക്കാൻ പറ്റില്ല.

മി. സ്പീക്കർ: മുഴുവനായും സൈലന്റായിനിന്നുകൊണ്ട് ഇവിടെയൊരു പ്രസംഗം നടക്കുമോ; പിൻഡ്രോപ്പ് സൈലന്റിൽ എപ്പോഴെങ്കിലും ഇവിടെ പ്രസംഗം നടന്നിട്ടുണ്ടോ?

ശ്രീ. വി. ഡി. സതീശൻ: സർ, അങ്ങയ്ക്ക് അതിന് പറ്റില്ല

എന്നുപറഞ്ഞാൽമതി.

മി. സ്ലീക്കർ: ഇവിടെ ആര് ഇരുന്നാലും ഇവിടെ അതുതന്നെയാണ് സ്ഥിതി. ചെയറിൽ നാളെ ബഹുമാനപ്പെട്ട അങ്ങ് ഇരുന്നാലും ഇതുതന്നെയാണ് ഗതി. ചെയറിൽ എനിക്കുപകരം അങ്ങിരുന്നാലും ഇതുതന്നെയാണ് ഗതി. സഭ ഒരിക്കലും പിൻഡ്രോപ്പ് സൈലൻസ് ആകാറില്ല. അത് ഭരണ-പ്രതിപക്ഷാംഗങ്ങൾ കാണിക്കേണ്ട മര്യാദയാണ്. അക്കാര്യത്തിൽ എനിക്കെന്ത് ചെയ്യാൻ പറ്റും; ബഹുമാനപ്പെട്ട പ്രതിപക്ഷനേതാവ് സംസാരിക്കൂ.

ശ്രീ. വി. ഡി. സതീശൻ: സർ, അവരോട് ഇരിക്കാൻ പറയൂ, മന്ത്രിമാർ ഉൾപ്പെടെയാണ് എണ്ണീറ്റ് നിൽക്കുന്നത്. (...ബഹളം...)

മി. സ്ലീക്കർ: പ്ലീസ്... പ്ലീസ്.... എല്ലാവരും അവരവരുടെ സീറ്റുകളിൽ ഇരിക്കൂ. പ്ലീസ്.. പ്ലീസ്...

ശ്രീ. വി. ഡി. സതീശൻ: സർ, ഞാൻ എല്ലാം പറഞ്ഞിട്ടേ പോവുകയുള്ളൂ. മുഖ്യമന്ത്രി ചോദിച്ചു, എ.കെ.ജി. സെന്ററിൽ ബോംബ് എറിഞ്ഞതിന് എന്തെല്ലാം വാർത്തകൾ വന്നു; ഈ കേരളത്തിലെ കമ്മ്യൂണിസ്റ്റ് പാർട്ടിയുടെ

സ്ഥാപകൻ ആരാണ്; പി. കൃഷ്ണപിള്ള. അദ്ദേഹത്തിന്റെ സ്മാരകം തല്പിതകർത്തത് ആരാണ്; നിങ്ങൾ തന്നെയല്ലേ; നിങ്ങൾ തന്നെയാണ്. എനിട്ടാണ് വർത്തമാനം പറയാൻ വരുന്നത്.

മി. സ്പീക്കർ: അങ്ങയുടെ പ്രസംഗം 13 മിനിട്ട് കഴിഞ്ഞു. സാധാരണ ഒരു വാക്കുട്ട് സ്പീച്ച് ഇങ്ങനെ നടത്താറില്ല. അങ്ങുതന്നെ തന്നെ പാലിക്കുന്നൊരു gentleness ഉണ്ട്. ബഹുമാനപ്പെട്ട പ്രതിപക്ഷനേതാവ് ഇക്കാലമത്രയും പാലിച്ചൊരു gentleness ഉണ്ട്. അതങ്ങ് ഇതിലും പാലിക്കണം. പ്ലീസ്.

ശ്രീ. വി. ഡി. സതീശൻ: സർ, ഇന്ന് ബഹുമാനപ്പെട്ട മുഖ്യമന്ത്രി 25 മിനിട്ടെടുത്ത് സംസാരിച്ചല്ലോ?

മി. സ്പീക്കർ: ബഹുമാനപ്പെട്ട മുഖ്യമന്ത്രി രണ്ട് മറുപടിയാണ് പറഞ്ഞത്. ക്ലോക്കിൽ വളരെ ക്ലിയറായി ഞാൻ നോക്കുന്നുണ്ട്.

ശ്രീ. വി. ഡി. സതീശൻ: സർ, ഇവിടെ ഒരു പ്രതിപക്ഷ നേതാവിനെയും 13 മിനിട്ടായപ്പോൾ സമയമായെന്ന് പറഞ്ഞിട്ടില്ല. ബഹളം ഉണ്ടാക്കിയില്ലെങ്കിൽ ഞാൻ 10 മിനിട്ടുകൊണ്ട് തീർക്കുമായിരുന്നു. ഏതായാലും ഞാൻ പറയാനുള്ളത് പറഞ്ഞിട്ടേ പോവുകയുള്ളൂ.

ചാപ്പ കുത്തിയ സംഭവത്തെക്കുറിച്ച് ഇവിടെ പറഞ്ഞു. 2000 നവംബർ 10-ൽ ചാപ്പ കുത്തി. കോൺഗ്രസുകാരാണ് ചാപ്പ കുത്തിയതെന്ന് ആ വിദ്യാർത്ഥി എവിടെയാണ് പറഞ്ഞിട്ടുള്ളത്; 'കോൺഗ്രസ് ഓഫീസിലാണ് ചാപ്പ കുത്തിയത്' എന്ന് 'ദേശാഭിമാനി' ദിനപത്രത്തിൽ ഒരു വാർത്തവന്നു, ആ വാർത്ത വായിച്ചിട്ട് സഭയിൽ വന്ന് പറയല്ലേ.(ബഹളം).....ഒരു വാർത്തയുമില്ല. നിങ്ങൾ ഇരിക്കൂ. 'ദേശാഭിമാനി; ദിനപത്രത്തിൽ വന്ന വാർത്തയാണ്.

ഇവിടെ എന്താണ് നടക്കുന്നത്? ക്യാമ്പസുകളിൽ മുഴുവൻ ഇടിമുറികൾ ഉണ്ടാക്കി, പൈശാചികമായ വേട്ട നടത്തി എതിർ രാഷ്ട്രീയ പ്രവർത്തനം നടത്താൻ ആരെയും സമ്മതിക്കാതെ, ഞങ്ങളെ മാത്രമല്ല, എ.ഐ.എസ്.എഫ്.-നെ ഉൾപ്പെടെ ആരെയും സമ്മതിക്കാതെ ക്യാമ്പസുകളിൽ ക്രിമിനലുകൾ അഴിഞ്ഞാടുകയാണ്. ബഹുമാനപ്പെട്ട മുഖ്യമന്ത്രി ഇന്ന് നടത്തിയ ഈ പ്രസ്താവനയോടുകൂടി കേരളത്തിലെ ക്യാമ്പസുകളിൽ ഇനി ഇവരെ നിയന്ത്രിക്കാൻ ഒരാളുമില്ലാത്ത അവസ്ഥയിലേയ്ക്ക് പോകുകയാണ്. ഈ സർക്കാർ ക്രിമിനലുകളെ പ്രോത്സാഹിപ്പിച്ചാൽ ഇതൊക്കെ നിങ്ങളുടെ

കൈവിട്ടുപോകും. ഇതിനെതിരെ ഞങ്ങൾ അതിശക്തമായി പ്രതിഷേധിക്കുകയാണ്. ബഹുമാനപ്പെട്ട മുഖ്യമന്ത്രിയുടെ ഇന്നത്തെ പ്രസ്താവന ഒരു കാരണവശാലും അങ്ങയുടെ സ്ഥാനത്തിന് ചേരാത്തതാണ്. നവകേരള സദസ്സിനെ കുറിച്ച് ബഹുമാനപ്പെട്ട മുഖ്യമന്ത്രി ഇവിടെ പറഞ്ഞു. ജനങ്ങളാൽ തെരഞ്ഞെടുക്കപ്പെട്ടൊരു മുഖ്യമന്ത്രിയാണ് നിങ്ങൾ. നവകേരള സദസ്സിൽ യാത്ര ചെയ്തപ്പോൾ നിങ്ങളൊരു മഹാരാജാവാണ് നിങ്ങൾക്ക് തോന്നി. നിങ്ങളോട് ഞങ്ങൾ പറയുന്നു, നിങ്ങൾ മഹാരാജാവല്ല. നിങ്ങൾ കേരളത്തിന്റെ മുഖ്യമന്ത്രിയാണ്.

മുഖ്യമന്ത്രി (ശ്രീ. പിണറായി വിജയൻ): സർ, ഞാൻ മഹാരാജാവൊന്നുമല്ല. ഞാൻ ജനങ്ങളുടെ ദാസനാണ്. എല്ലാകാലത്തും ജനങ്ങളോടൊപ്പമാണ് നിൽക്കുന്നത്. ജനങ്ങളുടെ കൂടെയാണ് നിൽക്കുന്നത്. ജനങ്ങൾക്കുവേണ്ടി എന്തുംചെയ്യും. ജനങ്ങൾക്കുവേണ്ടിയാണ്. ജനങ്ങളുടെ കൂടെയാണ്. ജനങ്ങളുടെ ദാസനാണ്.

ശ്രീ. വി. ഡി. സതീശൻ: നിങ്ങൾ അധികാരം കയ്യിൽ വന്നപ്പോൾ അമിതാധികാരമുപയോഗിച്ച് ഈ ആളുകളെ മുഴുവൻ, പാവപ്പെട്ട കുഞ്ഞുങ്ങളെ

തല്ലിക്കൊന്ന് കെട്ടിത്തൂക്കിയവനെ വരെ ന്യായീകരിച്ചപ്പോൾ, ആ കുട്ടികളെ മുഴുവൻ മർദ്ദിച്ചപ്പോൾ നിങ്ങൾ വിചാരിച്ചു നിങ്ങൾ മഹാരാജാവാണ്. നിങ്ങൾ മഹാരാജാവല്ല. നിങ്ങൾ മഹാരാജാവല്ല എന്നാണ് കേരളം നിങ്ങളെ ഓർമ്മപ്പെടുത്തിയത്. അതാണ് നിങ്ങൾ ധരിക്കേണ്ടത്. വെറുതെ എന്നെക്കൊണ്ട് പറയിപ്പിക്കേണ്ട. (...ബഹളം...)

മി. സ്പീക്കർ: പ്ലീസ്... പ്ലീസ്... വാക്കൗട്ടാനോ; ബഹുമാനപ്പെട്ട പ്രതിപക്ഷനേതാവേ, അങ്ങ് വാക്കൗട്ട് ചെയ്യുന്നുണ്ടോ; പ്ലീസ്... പ്ലീസ്.. എല്ലാവരും സീറ്റിൽ പോയി ഇരിക്കൂ. പ്രതിപക്ഷനേതാവേ, അങ്ങ് വാക്കൗട്ട് ചെയ്യുന്നുണ്ടോ; എന്താണ്; വാക്കൗട്ടാനോ; എന്താണെന്ന് പറയൂ. ബഹുമാനപ്പെട്ട അംഗങ്ങൾ സീറ്റിൽ പോയി ഇരിക്കൂ. നിങ്ങളുടെ ഉദ്ദേശ്യമെന്താണ്; വാക്കൗട്ടാനോ?

(പ്രതിപക്ഷാംഗങ്ങൾ ബഹുമാനപ്പെട്ട സ്പീക്കറുടെ ഡയസ്സിന് മുന്നിൽവന്ന് ബഹളം വയ്ക്കുകയും മുദ്രാവാക്യം വിളിക്കുകയും ചെയ്തുകൊണ്ടിരുന്നു.)

തദ്ദേശസ്വയംഭരണ-എക്സൈസ്-പാലർമെന്ററികാര്യ വകുപ്പുമന്ത്രി (ശ്രീ. എം. ബി. രാജേഷ്): സർ, ബഹുമാനപ്പെട്ട പ്രതിപക്ഷനേതാവ് ഇവിടെ പറഞ്ഞ

ആക്ഷേപകരമായ പരാമർശങ്ങൾ ഈ സഭാരേഖകളിലുണ്ടാകാൻ പാടില്ല.

XXXXXXXXXXXXXXXXXXXXXXXXXXXXX⁺ അത് സഭാ രേഖകളിൽനിന്ന് നീക്കം ചെയ്യണം.

മി. സ്പീക്കർ: അക്കാര്യം പരിശോധിച്ച് ആവശ്യമായ നടപടി സ്വീകരിക്കാം.

ശ്രീ. എം. ബി. രാജേഷ്: സർ, അതമാത്രമല്ല, ബഹുമാനപ്പെട്ട പ്രതിപക്ഷനേതാവ് ആവർത്തിച്ച്, ചെയറിനെ ഭീഷണിപ്പെടുത്തുകയും ചെയറിനേരെ ആക്രോശങ്ങൾ നടത്തുകയും ചെയ്യുകയാണ്. സഭയ്ക്കകത്തും പുറത്തും ചെയറിനെ ഭീഷണിപ്പെടുത്താനും സമ്മർദ്ദത്തിലാക്കാനുമുള്ള ശ്രമമാണ് ബഹുമാനപ്പെട്ട പ്രതിപക്ഷനേതാവ് നടത്തുന്നത്.

മി. സ്പീക്കർ: അത് എല്ലാ ആളുകളും പാലിക്കേണ്ട ചില മര്യാദകളാണ്. ചെയറിനേരെ തുടർച്ചയായി ആക്ഷേപങ്ങൾ ചൊരിയുന്നത് ഒരു ജനാധിപത്യ സമൂഹത്തിന് യോജിച്ചതല്ല. ചെയറിനെതിരെ എന്തെങ്കിലും ആക്ഷേപങ്ങൾ ഉണ്ടെങ്കിൽ ചേമ്പറിൽ വന്ന് പറയാം. അല്ലാതെ ചെയറിനെതിരെ

⁺ ബഹുമാനപ്പെട്ട സ്പീക്കറുടെ പരിഗണനയിലാണ്.

Uncorrected/Not for publication

04.07.2024

46

ആക്ഷേപസ്വരങ്ങൾ ചൊരിയുന്നത് ഒരു ജനാധിപത്യത്തിന്, ഒരു healthy democracy-ക്ക് ചേർന്നതല്ലെന്ന് പറയാൻ ആഗ്രഹിക്കുകയാണ്.